

**ပြည်ထောင်စုသမ္မတမြန်မာနိုင်ငံတော်**  
**ပထမအကြိမ် အမျိုးသားလွှတ်တော် ဒုတိယပုံမှန်အစည်းအဝေး**  
**၃၇ ရက်မြောက်နေ့ မှတ်တမ်း**

၁၃၇၃ ခုနှစ်၊ သီတင်းကျွတ်လပြည့်ကျော် ၈ ရက်  
၂၀၁၁ ခုနှစ်၊ အောက်တိုဘာလ ၂၀ ရက်  
[ ကြာသပတေးနေ့ ]

အချိန်၊ ၁၀:၀၀။

နေပြည်တော်ရှိ အမျိုးသားလွှတ်တော် အစည်းအဝေးခန်းမတွင် ပထမအကြိမ် အမျိုးသားလွှတ်တော် ဒုတိယပုံမှန်အစည်းအဝေး ၃၇ ရက်မြောက်နေ့ အစီအစဉ်ကို နံနက် ၁၀:၀၀ နာရီ အချိန်၌ စတင်ကျင်းပပါသည်။

[အမျိုးသားလွှတ်တော် ဥက္ကဋ္ဌအဖြစ် ဦးခင်အောင်မြင့် က ဆောင်ရွက်ပြီး ၊ အခမ်းအနားမှူး အဖြစ် ဦးသိန်းမော်၊ ညွှန်ကြားရေးမှူး လွှတ်တော်ရုံး က ဆောင်ရွက်ပါသည်။ ]

**အမျိုးသားလွှတ်တော် ဥက္ကဋ္ဌ နေရာယူခြင်း**

အချိန်၊ ၁၀:၀၀။

**အခမ်းအနားမှူး။** ။ အမျိုးသားလွှတ်တော်ကိုယ်စားလှယ်များခင်ဗျား။ အချိန်က စပြီး ပြည်ထောင်စုသမ္မတမြန်မာနိုင်ငံတော် ပထမအကြိမ် အမျိုးသားလွှတ်တော် ဒုတိယပုံမှန် အစည်းအဝေးရဲ့ ၃၇ ရက်မြောက်နေ့ အစီအစဉ် စတင်ပါတော့မယ်။

အမျိုးသားလွှတ်တော် ဥက္ကဋ္ဌကြီး ကြွရောက်လာပါပြီခင်ဗျား။

[အမျိုးသားလွှတ်တော် ဥက္ကဋ္ဌသည် ဥက္ကဋ္ဌ အတွက် သတ်မှတ်ထားသည့် စင်မြင့်ပေါ်သို့ ကြွရောက်နေရာယူပါသည်။]

**အခမ်းအနားမှူး။** ။ အားလုံးထိုင်နိုင်ကြပါပြီခင်ဗျား။

### အမျိုးသားလွှတ်တော် ၃၇ ရက်မြောက်နေ့ အစည်းအဝေးအထမြောက်ကြောင်းနှင့် စတင်ကျင်းပကြောင်းကြေညာခြင်း

အချိန်၊ ၁၀:၀၁။

**ဥက္ကဋ္ဌ။** ။အမျိုးသားလွှတ်တော် ကိုယ်စားလှယ်များခင်ဗျား။ ဒီကနေ့ ကျင်းပတဲ့ ပထမအကြိမ်အမျိုးသားလွှတ်တော် ဒုတိယပုံမှန်အစည်းအဝေးရဲ့ ၃၇ ရက်မြောက်နေ့မှာ အမျိုးသား လွှတ်တော်ကိုယ်စားလှယ်များ စိစစ်ရေးကော်မတီရဲ့တင်ပြချက်အရ အစည်းအဝေးသို့ တက်ရောက် ခွင့်ရှိတဲ့ ကိုယ်စားလှယ်ဦးရေ စုစုပေါင်း (၂၁၈)ဦး ရှိပြီး၊ ဒီကနေ့ အစည်းအ ဝေးကို (၂၁၀)ဦး တက်ရောက် ပါတယ်။ အစည်းအဝေးသို့ တက်ရောက်ခွင့်ရှိတဲ့ အမျိုးသားလွှတ်တော် ကိုယ်စားလှယ် ဦးရေ စုစုပေါင်း၏ (၉၆.၃၃)ရာခိုင်နှုန်းရှိပြီး တက်ရောက်တဲ့ ကိုယ်စားလှယ် ဦးရေဟာ အစည်းအ ဝေး အထမြောက်ရန်လိုအပ်တဲ့ ကိုယ်စားလှယ်ဦးရေ သုံးပုံတစ်ပုံထက် ကျော်လွန်တဲ့အတွက် အမျိုးသား လွှတ်တော်ဆိုင်ရာ ဥပဒေပုဒ်မ ၄၀ နဲ့ နည်းဥပဒေ ၂၀(ခ) တို့အရ အစည်းအဝေးအထမြောက် ကြောင်းနဲ့ အမျိုးသားလွှတ်တော်ဆိုင်ရာ နည်းဥပဒေ ၂၁၊ နည်းဥပဒေခွဲ(က)နဲ့(ဂ)တို့အရ အစည်းအဝေး စတင်ကျင်းပကြောင်းကြေညာပါဏယ်။

(ဩဘာသံများ)

### အစည်းအဝေး အစီအစဉ် ဖြန့်ဝေထားကြောင်း တင်ပြခြင်း

အချိန်၊ ၁၀:၀၂။

**ဥက္ကဋ္ဌ။** ။အမျိုးသားလွှတ်တော်ကိုယ်စားလှယ်များခင်ဗျား။ အမျိုးသားလွှတ်တော် ဆိုင်ရာ နည်း ဥပဒေ ၄၊ နည်းဥပဒေခွဲ (ခ)အရ ပထမအကြိမ် အမျိုးသားလွှတ်တော် ဒုတိယပုံမှန် အစည်းအဝေးရဲ့ ၃၇ ရက်မြောက်နေ့ အစီအစဉ်ကို အမျိုးသားလွှတ်တော် ကိုယ်စားလှယ်များထံ ကြိုတင်ဖြန့်ဝေထားပြီး ဖြစ်ပါတယ်။

### အမျိုးသားလွှတ်တော်ကိုယ်စားလှယ်များ ခွင့်ပန်ကြားခြင်း

အချိန်၊ ၁၀:၀၃။

**ဥက္ကဋ္ဌ။** ။ အမျိုးသား လွှတ်တော် ကိုယ်စားလှယ်များ ခင်ဗျား။ အမျိုးသား လွှတ်တော် ဆိုင်ရာနည်းဥပဒေ ၄၊ နည်းဥပဒေခွဲ(ဂ)၊ နည်းဥပဒေခွဲငယ်(၁)အရ ခွင့်ပန်ကြားလိုတဲ့

လွှတ်တော်ကိုယ်စားလှယ်ဟာ မိမိကိုယ်တိုင်သော်လည်းကောင်း၊ မိမိအတွက် အခြား လွှတ်တော် ကိုယ်စားလှယ်တစ်ဦးကသော်လည်းကောင်း ခွင့်ပန်ကြား ရမှာဖြစ်ပါတယ်။

ဒီကနေ့ အစည်းအဝေး မတက်ရောက်နိုင်တဲ့ အမျိုးသားလွှတ်တော် ကိုယ်စားလှယ်များ ရှိလျှင် ယခုခွင့်ပန်ကြားဖို့ ဖြစ်ပါတယ်။

အချိန်၊ ၁၀:၀၃။

**ဥက္ကဋ္ဌ။** ။ဦးမင်းလွန်းအောင် တင်ပြဖို့ ဖြစ်ပါတယ်။

**ဦးမင်းလွန်းအောင် စစ်ကိုင်းတိုင်းဒေသကြီး မဲဆန္ဒနယ်အမှတ်(၁၂)။** ။လေးစား အပ်ပါသောအမျိုးသားလွှတ်တော်ဥက္ကဋ္ဌကြီးခင်ဗျား။ မွန်ပြည်နယ်အမျိုးသားလွှတ်တော်မဲဆန္ဒနယ် အမှတ် (၉) မှ ဦးစောအုန်း သည် အဆုတ်အအေးမိရောဂါ ဖြစ်နေပါသဖြင့်ဆေးကုသရန်အတွက် ယနေ့ ၂၀-၁၀-၂၀၁၁ ရက်နေ့မှ ၂၁-၁၀-၂၀၁၁ ရက်နေ့အထိ ဆက်လက်၍ ခွင့် (၂)ရက် ပျက်ကွက် ခွင့်ပြုပေးပါရန် ဦးစောအုန်း ၏ကိုယ်စား ကျွန်တော် ဦးမင်းလွန်းအောင် မှ လေးစားစွာ ခွင့်ပန်ကြားအပ်ပါတယ်ခင်ဗျား။

**ဥက္ကဋ္ဌ။** ။မွန်ပြည်နယ်မဲဆန္ဒနယ်အမှတ်(၉)မှ အမျိုးသားလွှတ်တော်ကိုယ်စားလှယ် ဦးစောအုန်းရဲ့ ၂၀-၁၀-၂၀၁၁ ရက်နေ့မှ ၂၁-၁၀-၂၀၁၁ ရက်နေ့အထိ ခွင့်(၂)ရက် ပန်ကြားချက်ကို ခွင့်ပြုဖို့ လွှတ်တော်က သဘောတူပါသလား ခင်ဗျား။

[သုံးကြိမ်တိုင်တိုင်မေးမြန်းပါသည်။ လွှတ်တော်က သဘောတူပါသည်။]

သဘောတူတဲ့အတွက် ခွင့် ပန်ကြားချက်ကို လွှတ်တော်က ခွင့်ပြုကြောင်း ကြေညာ ပါတယ်။ (ဩဘာသံများ)

**ဥက္ကဋ္ဌ။** ။ဦးဗညားအောင်မိုး တင်ပြဖို့ ဖြစ်ပါတယ်။

**ဦးဗညားအောင်မိုး ၊ မွန်ပြည်နယ် မဲဆန္ဒနယ်အမှတ် (၇)။** ။ လေးစားအပ် ပါ သောဥက္ကဋ္ဌကြီးခင်ဗျား။ မွန်ပြည်နယ် မဲဆန္ဒနယ်အမှတ် (၅)မှ ဦးနိုင်ထွန်းအံ့သည် မိသားစု အရေး ကိစ္စဆောင်ရွက်ရန် ရှိပါသဖြင့် ၂၀-၁၀-၂၀၁၁ ရက်နေ့အား ခွင့် (၁)ရက် ပေးပါရန် မွန်ပြည်နယ် မဲဆန္ဒနယ်အမှတ်(၇)မှ ကျွန်တော် ဒေါက်တာဗညားအောင်မိုး က ဦးနိုင်ထွန်းအံ့ ၏ ကိုယ်စား ခွင့်တောင်းခံအပ်ပါတယ် ခင်ဗျား။

**ဥက္ကဋ္ဌ။** ။ မွန်ပြည်နယ် မဲဆန္ဒနယ်အမှတ်(၅)မှ ဦးနိုင်ထွန်းအုံ ရဲ့ ၂၀-၁၀-၂၀၁၁ ရက် ခွင့်(၁)ရက် ပန်ကြားချက်ကို ခွင့်ပြုဖို့ လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

သဘောတူတဲ့အတွက် ခွင့် ပန်ကြားချက်ကို လွှတ်တော်က ခွင့်ပြုကြောင်း ကြေညာ ပါတယ်။ (ဩဘာသံများ)

**အမျိုးသားလွှတ်တော် ကိုယ်စားလှယ်များ အစည်းအဝေး တက်ရောက်မှု အခြေအနေကို မှတ်တမ်းတင်ခြင်း**

**အချိန်၊ ၁၀:၀၄။**

**ဥက္ကဋ္ဌ။** ။အမျိုးသားလွှတ်တော်ကိုယ်စားလှယ်များခင်ဗျား။ ဒီကနေ့ ပထမအကြိမ် အမျိုးသားလွှတ်တော် ဒုတိယပုံမှန်အစည်းအဝေး ၃၇ ရက်မြောက်နေ့ကို တက်ရောက်ခွင့်ရှိတဲ့ အမျိုးသားလွှတ်တော်ကိုယ်စားလှယ်ဦးရေဟာ(၂၁၈)ဦး၊ ယခင်က ခွင့်ပြုထားသူ (၆)ဦးရှိပြီး ယနေ့ ခွင့်ပန်ကြားသဖြင့် ခွင့်ပြုထားသူ(၂)ဦးဖြစ်၍ အမျိုးသားလွှတ်တော်က စုစုပေါင်း ခွင့်ပန်ကြား၍ ခွင့်ပြုထားသူ (၈)ဦးဖြစ်ပြီး၊ ခွင့် မဲ့ပျက်ကွက်သူမရှိပါ။

အမျိုးသားလွှတ်တော်ဆိုင်ရာ နည်းဥပဒေ (၄) နည်းဥပဒေခွဲ(၈)၊ နည်းဥပဒေ ခွဲငယ် (၂)အရ ယခုလွှတ်တော်ကိုယ်စားလှယ်များ အစည်းအဝေး တက်ရောက်မှု အခြေအနေ တင်ပြချက်ကို လွှတ်တော်ရဲ့ အတည်ပြုချက်ရယူပါမယ်။

အမျိုးသားလွှတ်တော် ကိုယ်စားလှယ်များ အစည်းအဝေး တက်ရောက်မှု အခြေအနေ တင်ပြချက်ကို လွှတ်တော်က အတည်ပြုပါသလား ခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က အတည်ပြုပါသည်။]

**ဥက္ကဋ္ဌ။** ။အမျိုးသားလွှတ်တော်က အတည်ပြုတဲ့အတွက် အမျိုးသားလွှတ်တော် ကိုယ်စားလှယ်များ အစည်းအဝေးတက်ရောက်မှု အခြေအနေကို အမျိုးသားလွှတ်တော်က အတည်ပြု မှတ်တမ်းတင်ကြောင်း ကြေညာပါတယ်။ (ဩဘာသံများ)







ကိန်းဂဏန်းအရ အကြမ်းဖျင်း ဖော်ပြရရင် ၂၀၀၉ ခုနှစ်မှာ (၇၅၄၀)ဦး၊ ၂၀၁၀ ခုနှစ်တွင် (၅၆၁၁)ဦးနဲ့ ၂၀၁၁ ခုနှစ်၊ စက်တင်ဘာလ အထိ (၃၈၀၃)ဦး ဖြစ်ကြောင်း တင်ပြအပ်ပါတယ်။ ဒါကြောင့် ပထမမေးမြန်းချက်ဖြစ်တဲ့ (၁) ညအိပ်ခရီးစဉ်ပြန်လည် ခွင့်ပြုပေးဖို့ဆိုတဲ့ မေးမြန်းချက်မှာ နယ်စပ်အလည်အပတ် ခရီးစဉ်အဖြစ် ယခင် ခွင့်ပြုပြီးဖြစ်တဲ့ အတိုင်း (၆)ညအိပ် (၇)ရက် ခွင့်ပြု ထားပြီးဖြစ်ကြောင်းဖြေကြားလိုပါတယ်။

လေးစားအပ်ပါသော ဥက္ကဋ္ဌကြီးနှင့် ကိုယ်စားလှယ်တော်ကြီး ခင်ဗျား။ ဒုတိယမေးခွန်း အနေနဲ့ မူဆယ်-နမ့်ခမ်း-ကြူကုတ်မှတစ်ဆင့် ကွတ်ခိုင်မြို့အထိ နှစ်ညအိပ် ခရီးစဉ် ခွင့်ပြုနိုင်ခြင်း ရှိ/မရှိ ဆိုပြီး မေးမြန်းချက်နဲ့ ပတ်သက်လို့ နယ်စပ်ဒေသတွေမှာ ခရီးသွားလာခွင့်နဲ့ ပတ်သက်လို့ ပြည်ထဲရေးဝန်ကြီး ဌာနရဲ့ ၁၉၉၆ ခုနှစ်၊ ဧပြီလ ၁၀ ရက်နေ့မှာ ထုတ်ပြန်ထားတဲ့ နိုင်ငံခြားသားများ ခရီးသွားလာ ခွင့်ဆိုင်ရာ ခွင့်ပြုချက်တွေအရ ရှမ်းပြည် မြောက်ပိုင်းမှာ တရုတ်နိုင်ငံဘက်က Border Pass ဖြင့် ဝင်ရောက်လာတဲ့ ခရီးသည် တွေနှင့် နိုင်ငံခြားသား ဧည့်သည်တွေဟာ ခရီးသွားကုမ္ပဏီတွေနဲ့ Package Tour အစီအစဉ်တွေအရ မူဆယ်-နမ့်ခမ်း-ကြူကုတ်-ကွမ်းလုံ ဝင်ပေါက်တွေက တစ်ဆင့်လားရှိုးမြို့အထိ ဝင်ရောက်ခွင့်ပြုခဲ့ပါတယ်။ တစ်ခါ နယ်စပ်ဒေသ ကနေပြီးတော့ Passport Visa ဖြင့် ဝင် ရောက် လာသည့် ကမ္ဘာလှည့်ခရီးသွား နိုင်ငံခြားသား ဧည့်သည်များ ဆိုရင်လည်း ပုဂ္ဂလိက ခရီးသွား ကုမ္ပဏီများ၏ Package Tour အစီအစဉ်ဖြင့် မူဆယ် -နမ့်ခမ်း-ကြူကုတ်-ကွမ်းလုံ ဝင်ပေါက် တွေက တစ်ဆင့် လားရှိုး၊ အဲဒီကတစ်ဆင့် မန္တလေး၊ ရန်ကုန်အထိ ကိုပင် သွားလာခွင့် ပြု ခဲ့ပါတယ်။ တစ်ဘက်ကလည်း အဲဒီလို ခွင့်ပြုချက်တွေ ရှိခဲ့ပေမယ့် ခရီးသွား ကုမ္ပဏီ အချို့ရဲ့ Package Tour အစီအစဉ်ဖြင့် ဝင်ရောက်တဲ့ နိုင်ငံခြားသားအချို့ဟာ ခရီးသွားကုမ္ပဏီ၏ ဧည့်လမ်းညွှန် မပါဘဲ သွားလာ လှုပ်ရှားတာတွေကန့်သတ်ဒေသများသို့ခွင့်ပြုချက်မပါဘဲ သွားလာနေတာတွေကြိုတင်ခွင့်ပြုချက် ရယူထားခြင်း မရှိသေးတဲ့ ခရီးစဉ်ဒေသတွေကို တရားမဝင် သွားရောက်တာတွေစတဲ့ ဖြစ်စဉ် အချို့ရှိခဲ့တာကြောင့် ကျွန်တော်တို့ နိုင်ငံတော်ရဲ့ တည်ဆဲဥပဒေများကို ချိုးဖောက်ရာ ကျတဲ့ အပြင် နောက်ဆက်တွဲပြဿနာတွေအဖြစ် ရာဇဝတ်မှုခင်းများ ဖြစ်ပွားလာမှုနိုင်ငံခြားသားခရီးသည် ပျောက်ဆုံးမှု၊ သေဆုံးမှု အပါအဝင် မလိုလားအပ်တဲ့ ပြဿနာအချို့ ပေါ် ပေါက်ခဲ့ရပါတယ်။ ဒီလို ဖြစ်စဉ်တွေကြောင့်လည်း ခရီးသွားကုမ္ပဏီအချို့ကိုရော ပြစ်မှုကျူးလွန်သူ ခရီးသည် အချို့ကိုရော တည်ဆဲဥပဒေတွေအရ အရေးယူခဲ့ရသည့် ဖြစ်စဉ် အချို့လည်း ရှိခဲ့ကြောင်း တင်ပြလိုပါတယ်။

ဒီဖြစ်စဉ်တွေကြောင့် ခရီးသွားကုမ္ပဏီတွေ အနေနဲ့က ကမ္ဘာလှည့်ခရီးသည် တွေနှင့် နိုင်ငံခြားသားခရီးသည်တွေကိုတာဝန်ယူ တာဝန်ခံပြီး နယ်စပ်ပါကတွေကတစ်ဆင့် ဝင်ရောက်ခွင့် လျှောက်ထားတာတွေ လက်ရှိ အခြေအနေမှာ အနည်းငယ်ကျဆင်း နည်းပါးလာကြောင်းစိစစ်တွေ့ ရှိရပါတယ်။ ဤဝန်ကြီးဌာန အနေနဲ့ကတော့ ခွင့်ပြုချက်ပါရှိ လာသည့် အတိုင်း ခွင့်ပြု ဆောင်ရွက်ပေးလျက်သာ ရှိပါကြောင်း အသိပေးပြောကြားလိုပါတယ်။ ဒါကြောင့် ကိုယ်စားလှယ် တော်ကြီးရဲ့ ဒုတိယမေးခွန်းဖြစ်တဲ့ ကွတ်ခိုင်အထိ (၂)ညအိပ်ခရီးခွင့်ပြုဖို့ ဆိုတဲ့အချက်မှာ ဒီနေ့ လက်တွေ့ ဆောင်ရွက်နေတာကတော့ မူဆယ်နမ့်ခမ်း-ကြူကုတ် ဝင်ပေါက်တွေကတစ်ဆင့် တရုတ် ခရီးသွား ဧည့်သည်များ ဝင် /ထွက်မှု ပြုနေပါကြောင်းနဲ့ ကွတ်ခိုင်မြို့သို့ သွားရောက်လိုရင် ပထမဦးစွာ ခရီးသွားကုမ္ပဏီများအနေဖြင့် ဟိုတယ်နှင့် ခရီးသွားလာရေးဝန်ကြီးဌာနကို ဆက်သွယ် တင်ပြ လျှောက်ထားရပြီး သက်ဆိုင်ရာ ဝန်ကြီးဌာနကတစ်ဆင့် ထပ်ဆင့်တင်ပြချက်အရ ခွင့်ပြုမိန့် ရရှိရင် ကျွန်တော်တို့ ဝန်ကြီးဌာနအနေဖြင့် ခွင့်ပြုချက်ခရီးစဉ်အတိုင်း ဝင်ရောက်ခွင့်ပြု ပေးလျက် သာရှိပါကြောင်း ပြောကြား လိုပါတယ်။

လေးစားအပ်ပါသောဥက္ကဋ္ဌကြီးနှင့် ကိုယ်စားလှယ်တော်ကြီးအင်ဗျား။ ကိုယ်စားလှယ်ကြီးရဲ့ တတိယမေးခွန်းဖြစ်တဲ့ အထက်က မေးမြန်းချက်တွေကို ဘယ်ကာလမှာ အကောင်အထည်ဖော် ပေးနိုင်မလဲဆိုတဲ့ ကိစ္စနဲ့ပတ်သက်လို့ ကျွန်တော်အထက်က ရှင်းလင်း ပြောကြားပြီး ဖြစ်တဲ့ အကြောင်းအရာတွေကို စုစည်းလိုက်ရင် အဖြေပါသွားပြီး ဖြစ်ပါတယ်။ လက်ရှိ အခြေအနေမှာ တရုတ်နိုင်ငံသား ခရီးသွား များအား မူဆယ် -နမ့်ခမ်း-ကြူကုတ် နယ်စပ်ဝင် /ထွက် စခန်းတွေက Border Pass ဖြင့် ကျွန်တော်တို့ နိုင်ငံတွင်းကို (၆)ညအိပ် (၇)ရက်ခရီးအဖြစ် နယ်စပ် ဒေသကနေ (၁၀)ကီလိုမီတာ၊ (၆)မိုင်ထိ တစ်ဦးလျှင် (၅)ယွမ်နှုန်းနဲ့ ခွင့်ပြုပေးလျက် ရှိနေ ပါတယ်။ ဒီထက် ကျော်လွန်ပြီး သွားရောက်လိုပါတယ် ဆိုရင်လည်း သက်ဆိုင်တဲ့ ဝန်ကြီးဌာန မှတစ်ဆင့် တင်ပြလျှောက်ထားလို့ ရပါတယ်။ တင်ပြချက်အပေါ် ခွင့်ပြုချက်အရ ခွင့်ပြုပေး ထားသော ဒေသများအထိ ယခင်ကပင် သွားလာခွင့်ပြုပေးလျက်ရှိပါကြောင်းနဲ့ လက်ရှိမြေပြင်မှာ အမှန်တကယ် ထပ်မံ လိုအပ်ချက် ရှိနေဦးမယ် ဆိုရင်လည်း လုပ်ထုံးလုပ်နည်းများနှင့် အညီ ယခုတင်ပြချက်များ အပါအဝင် ဒေသခံများနဲ့ လိုအပ်ချက်နဲ့ နိုင်ငံ အကျိုးစီးပွားဖြစ်ထွန်းစေမှုစတဲ့ အချက်တွေပေါ်မှာ အခြေခံပြီး အလေးအနက်ထား စဉ်းစားပြင်ဆင် ဆောင်ရွက်ပေးသွားမှာသာ ဖြစ်ပါကြောင်း ရှင်းလင်းဖြေကြားအပ်ပါတယ်။ အားလုံးကို ကျေးဇူးတင်ပါတယ်။ (ဩဘာသံများ)





Jade Land ကုမ္ပဏီဟာ ယန္တရားများ တော်တော်များများနဲ့ တောင်ပေါ်လမ်းတွေကို ချဲ့ထွင်တာတွေ တွေ့ခဲ့ရပါတယ်။ မိုးမှာလည်း လွတ်ပါတယ်။ ဒါပေမယ့် မိုး ကျလာတဲ့အခါ သစ်ကားတွေ သွား တာကို Jade Land ကုမ္ပဏီကနေပြီးတော့ သက်ဆိုင်ရာ ခရိုင်မြို့နယ် အုပ်ချုပ်ရေးမှူးများထံ သွားပြီးတော့မှ သစ်လမ်း ပိတ်ပေးဖို့ သစ်ကားများကို ပိတ်ပေးဖို့သွားပြောတာလည်း မရတဲ့အတွက် Jade Land ဟာ ချက်ချင်း ရုပ်လိုက်ပါတယ်။ Jade Land ရုပ်လိုက်တာနဲ့ အမျှအခါတိုင်း လုံးတုံနဲ့ နန်းမွန်းကို အချိန်ပြည့် သွားလာနိုင်တဲ့လမ်းဟာ ဒီနေ့သွားလို့မဖြစ်နိုင်တဲ့ အနေအထားမျိုး ရောက်သွားပါတယ်။ ဒါကြောင့်မို့ အခုအချိန်မှာ ကျွန်တော်တို့ ကြားသိရတာက B.O.T ကို ပေးထားတဲ့ မိုင်(၄၀)ခရီးကို Jade Land ကုမ္ပဏီ ကလည်း မလုပ်တော့တဲ့ အနေအထားမျိုးရှိတယ်လို့ ကြားသိရတဲ့အတွက် Jade Land ကုမ္ပဏီက ဆက်လက်ပြီးတော့မှ ဆောင်ရွက်သွားနိုင်မယ့် အနေအထား ရှိ/မရှိ ပထမဆုံးလမ်းကို မေးလိုပါတယ်။

ဒုတိယအချက်ကတော့ ကျွန်တော်တို့ အင်းတော်ကြီးမှာ အင်းပတ်ပတ်လည် (၇)အုပ်စု က ရွာချင်းဆက်လမ်းကို တပ်မတော်နဲ့ပြည်သူ ဒါကိုယ့်အားထက်ပြီးတော့မှ တည်ဆောက်ထားတဲ့ မြေသားလမ်းတွေရှိပါတယ်။ အဲဒီလမ်းကလည်း ပဲ ကျွန်တော်တို့ သဲကျောက်လမ်း ခင်းပေးနိုင်ဖို့ အတွက်နဲ့ မဖောက်ရသေးတဲ့လမ်းကို ဖောက်ပေးဖို့တင်ပြလိုပါတယ်။ အဲဒီလမ်း အင်းပတ်လမ်းဟာ အားလုံးတွက်လိုက်တဲ့အခါမှာ (၆၅)မိုင် ပတ်ဝန်းကျင် ရှိပါတယ်။ (၆၅)မိုင်မှာ ဟိုပင်နဲ့ ညောင်ပင်ဟာ B.O.T လမ်း တစ်ပိုင်းပါတဲ့ အတွက်ကြောင့်မို့ နန်း မွန်းက ညောင်ပင်ကို တွက်လိုက်တဲ့အခါ (၂၅)မိုင်ဟာ B.O.T လမ်းထဲမှာ ပါသွားပါတယ်။ ကျန်တဲ့ မိုင်(၄၀)ကျော်ဟာ ညောင်ပင်ကနေ မြောက်ဘက်ခြမ်းဖြစ်တဲ့ ချောင်းဝရွာအထိက (၁၀)မိုင် ချောင်းဝ ကနေ မန ခေါ်(၁၂)မိုင် ခရီး ကိုတော့ ကျွန်တော်တို့ လုံးဝလမ်းမြေသား တည်ဆောက်မှု မလုပ်ပေးနိုင်ခဲ့ပါဘူး။ ဒါပေ မယ့် မနှစ်ကတော့ ဘာပဲဖြစ်ဖြစ် တံတားတွေ ထိုးပြီးတော့မှ ဒီလှည်းသွားတဲ့ လမ်းကြောင်းပေါ်မှာ နွေရာသီပိုင်းကျတော့ ဆိုင်ကယ်တို့ ကားလေးတို့ သွားလာနိုင်တဲ့ အဆင့်ဖြစ်လာပါတယ်။ မနခေါ ကနေ နန်း မွန်း ထိရှိလာတဲ့ အရှည် (၁၈)မိုင် ကိုကတော့ ၂၀၁၀-၂၀၁၁ ခုနှစ်မှာ ကျွန်တော်တို့ ဘာ ဦးသိန်းဇော်ကနေ လမ်းညွှန်ထားတဲ့ အတွက်ကြောင့်မို့လို့ ခ.လ.ရ(၁၅) တပ်ရင်းမှူး ဒုတိယဗိုလ်မှူးကြီး ယဉ်ထွေး ဦးစီးပြီးတော့မှ ကျွန်တော်တို့ ပြည်သူများနဲ့ ကိုယ့်အားကိုယ်ကိုး ပြီးတော့မှ မြေသားဘောင် တည်ဆောက်ခဲ့နိုင်ပါတယ်။ ဒါပေမယ့် မိုးတွင်းကို သွားလို့မရတဲ့



ကလေးမြို့နယ်နတ်ချောင်းကျေးရွာမှချင်းပြည်နယ်၊ဖလမ်းမြို့နယ် ဗါရ်တံတားသို့ဖောက်လုပ်သော  
ဝေဘူလလမ်းနှင့် ကလေး-ဂန့်ဂေါလမ်းအား ကတ္တရာလမ်းအဖြစ် တိုးမြှင့် ပြုပြင်ပေးရန် အစီစဉ်  
ရှိ/မရှိ နှင့်စပ်လျဉ်းသည့် မေးခွန်း

အချိန်၊ ၁၀:၂၇။

**ဥက္ကဋ္ဌ။** ။ ဆက်လက်ပြီး ချင်းပြည်နယ် မဲဆန္ဒနယ်အမှတ်(၁)မှ ဦးကျွန်ခဲန်း က  
ကလေးမြို့နယ် နတ်ချောင်းကျေးရွာမှချင်းပြည်နယ်၊ ဖလမ်းမြို့နယ် ဗါရ်တံတားသို့ ဖောက်လုပ်သော  
ဝေဘူလလမ်းနှင့် ကလေး-ဂန့်ဂေါလမ်းအား ကတ္တရာလမ်းအဖြစ် တိုးမြှင့်ပြုပြင်ပေးရန် အစီ စာစဉ်  
ရှိ/မရှိ နှင့်စပ်လျဉ်းသည့် မေးခွန်းကို မေးမြန်းဖို့ဖြစ်ပါတယ်။

**ဦးကျွန်ခဲန်း၊ချင်းပြည်နယ်မဲဆန္ဒနယ်အမှတ်(၁)။** ။ လေးစားရပါသော အမျိုးသား  
လွှတ်တော်ဥက္ကဋ္ဌကြီးနှင့် တကွ ပြည်ထောင်စုဝန်ကြီးများနှင့်အမျိုးသားလွှတ်တော်ကိုယ်စားလှယ်များ  
ခင်ဗျား။ အားလုံးသာယာ ပျော်ရွှင်ပြီး မင်္ဂလာအပေါင်းနဲ့ပြည့်စုံသော နေ့ရက်ဖြစ်ပါစေလို့ နှုတ်ခွန်း  
ဆက်သရင်း ဂါရဝပြုအပ်ပါတယ်။ ယခုလို အမျိုးသားလွှတ်တော်ကိုယ်စားလှယ်များ စုံစုံညီညီနဲ့  
ကျန်းမာ ပျော်ရွှင်စွာဖြင့် အစည်းအဝေးတက်ရောက်ခြင်းကိုလည်း ဂုဏ်ယူဝမ်းမြောက်မိ ပါတယ်။  
ကျွန်တော်တို့ နောင်အခါမှာလည်း ဤကဲ့သို့အစည်းအဝေးမျိုး၌လည်း လွှတ်တော်ကိုယ်စားလှယ်များ  
ကျန်းကျန်းမာမာနဲ့တိုင်းပြည်နဲ့လူမျိုးအတွက်လိုအပ်တဲ့ကိစ္စ အဝဝကိုလည်းပဲ ဖော်ဆောင်နိုင်သော  
သူများဖြစ်ပါစေကြောင်း ကျွန်တော်ဆန္ဒပြုအပ်ပါတယ်။ ဥက္ကဋ္ဌကြီး ခင်ဗျား။ ဥက္ကဋ္ဌကြီးမှတစ်ဆင့်  
ကျွန်တော်တို့ လွှတ်တော်ကိုယ်စားလှယ်များရဲ့ မေးမြန်း ချက်များကို သက်ဆိုင်ရာ ပြည်ထောင်စု  
ဝန်ကြီးများကမှ စိတ်ရှည်လက်ရှည် စိတ်ပါဝင်တစားနဲ့ ဖြေဆိုတဲ့ အတွက်ကြောင့်လည်း ကျွန်တော်  
အများကြီး ဝမ်းသာမိပါတယ်။ အခု ကျွန်တော်မေးမြန်းလိုတဲ့ ကိစ္စကတော့ ဒီကလေး မြို့နယ်  
စစ်ကိုင်းတိုင်း ကလေးမြို့နယ်နတ်ချောင်းကျေးရွာကနေပြီးမှာကျွန်တော်တို့ ဖလမ်းမြို့နယ်ဗါရ်တံတား  
အထိ ဖောက်လုပ်သော ဝေဘူလလမ်း အဲဒါကို ကျွန်တော်တို့ ကတ္တ ရာလမ်းအဖြစ် ကျွန်တော်တို့  
ခင်းပေးဖို့ အစီအစဉ်ရှိ/မရှိဆိုတဲ့ မေးခွန်းဖြစ်ပါတယ်။ ကျွန်တော်တို့ ဝေဘူလလမ်း ဆိုတဲ့အခါမှာ  
ကျွန်တော်တို့ ဒီနာမည်ကတော့ ဗမာနာ မည် ဖြစ်ပါတယ်။ ဒါပေမယ့် ကျွန်တော်တို့ စဉ်းစားရတဲ့  
အခါမှာ ကျွန်တော်တို့ ဒီအခွင့်အလမ်းရှိကလေးမြို့ တိုင်ငင်းဖလမ်း အဲဒီကားလမ်းထက် ဒီဝေဘူလလမ်း  
က ရှေးအရင် ပိုကျပါတယ်။ ဘာလို့လဲဆိုတော့ ကျွန်တော်တို့ ၁၆ ရာစု ကျွန်တော်တို့ မှုဆိုဖို့

ဆိုတဲ့ ရွှေဘိုဦးအောင်ဇေယျ ရဲ့လက်ထက်မှာကျွန်တော်တို့ ဒီသူ့ရဲ့ စစ်သားများခေါ်မလား သူ့ရဲ့ စေတမန်များ ခေါ်မလား ကျွန်တော်တို့ ဒီချင်းတောင်မှာ ဆန်တက်တဲ့အခါမှာ ဒီဝေဘူလလမ်းကို အဲဒီဘက်ကနုတက်တယ်လို့ ကျွန်တော်တို့ ပြောစမှတ်ရှိတယ်။ ယင်းအပြင် ကျွန်တော်တို့တိုက်စွန်း စော်ဘွားကြီး ဗိုလ်စွန်ပက်လည်း ကလေးနယ်၊ အင်းဒင်နဲ့ ပေါက်တောဘက် မှာဆိုရင် အမဲလိုက် သွားတဲ့အခါမှာ ဒီဝေဘူလလမ်းကို အမြဲတမ်း အသုံးပြုတယ်လို့ ကျွန်တော်သိရပါတယ်။ အခုအခါ ကျွန်တော်တို့ ၁၉၅၆ ခုနှစ် ဝန်းကျင်လောက်မှာ ကျွန်တော်တို့ ဒီဝေဘူလမ်း အသုံးပြုနေတဲ့ သူ့ရဲ့ တာစွန်းရွာ အောက်ကြိုးတံတား ကနေပြီးမှ မွန်လေး အထိဘဲ ဒီကျွန်တော်တို့ ဝေဘူလလမ်း ဖြစ်ပါတယ်။ အခုအခါမှာ အဲဒီ မွန်လေး ကနေပြီးတော့မှ ဗားရ်တံတား အထိကို ကျွန်တော်တို့ တိုးခဲ့ ဖောက်လုပ်ခြင်း ဖြစ်ပါတယ်။ ဗားရ်တံတားကနေပြီးမှ ကျွန်တော်တို့ နတ်ချောင်းအထိ မိုင်ပေါင်း (၄၀) ဝေးပါတယ်။ အဲဒီပတ်ဝန်းကျင်မှာ ကျွန်တော်တို့ ရွာပေါင်း (၁၈)ရွာရှိပြီး ကျွန်တော်တို့ မူလတန်းကျောင်းက (၁၆)ကျောင်းလောက်ရှိပါတယ်။ အလယ်တန်းကျောင်းက (၂) ကျောင်းရှိပြီး ကျေးလက်ကျန်းမာရေးဆေးပေးခန်းက (၂)ခု ရှိပါတယ်။ နောက်သားဖွားဆေးခန်းက (၆)ခုရှိပြီး ကျွန်တော်တို့ အုပ်စုအပါအဝင် ဝန်ထမ်းပေါင်း (၅၀)ကျော် (၅၅)ဦးလောက် အစိုးရတာဝန် ထမ်းဆောင်လျက် ရှိပါတယ်။ အဲဒါကြောင့် ကျွန်တော်တို့ အစိုးရ တာဝန်ထမ်းဆောင်တဲ့ နေရာမှာ ကျွန်တော်တို့ ဒီဌာနဆိုင်ရာကိစ္စများ လစဉ်တိုးတက်ရေး အစီရင် ခံစာများနောက် ဒီလစာရိတ် ထုတ်တဲ့နေရာမှာသော်လည်းကောင်း၊ အိတ်စွအဝဝ သာရေးနာရေးအတွက် သော်လည်းကောင်း ကျွန်တော်တို့ ဒီလမ်းကို အသုံးပြုပါတယ်။ ဒါပေမယ့် ဒီလမ်းက ကျွန်တော်တို့ ဒီကနေ့အထိ ကားလမ်း မသွားနိုင်သေးတဲ့ အတွက်ကြောင့် ခြေလျင်နဲ့ သွားနေပါတယ်။ ပိုပြီးမှ အခက်အခဲ တွေတာဆိုရင် အမျိုးသမီး ဝန်ထမ်းများ ဖြစ်ပါတယ်။ အမျိုးသမီး ဝန်ထမ်းများဟာ ကျွန်တော်တို့ ဒီရုံးကိစ္စများနဲ့ ဖလမ်းသွားတဲ့အခါ ခြေလျင်နဲ့ သွားပြီး အဲဒီမွန်လေး ကနေပြီးမှ ချောင်းကူး တံတား တာရွန်း၊ တာရွန်းက နေပြီးမှ ခြေလျင်နဲ့ ဖလမ်းကို တောင်တက်ပြီးသွားရပါတယ်။ အဲဒါကြောင့် ကျွန်တော်တို့ ဒီဝေဘူလလမ်းကို ကျွန်တော်တို့ ပြန်လည်သုံးသပ်တဲ့အခါမှာ အဲဒီမှာ ဒေသခံ ပြည်သူများ အနေနဲ့လည်း ကျွန်တော်တို့ ၊ သူတို့ထုတ်လုပ်တဲ့ တောင်ယာကနေရရှိတဲ့ သီးနှံများကိုလည်း ရောင်းတဲ့အ ခါမှာ ကျွန်တော်တို့ ဒီပုခုံးနဲ့ ထမ်းပြီးတော့မှ ကျွန်တော်တို့ ဖလမ်းတို့ဘက်ကိုလည်းကောင်း ကလေးဘက်ကိုလည်းကောင်းသယ်သွားပြီးမှ ရောင်းတစ်ပါတယ်။ အဲဒါကြောင့်ကျွန်တော်တို့ ဒီဝေဘူလလမ်းကို ဆင်ပြေအောင် ကျွန်တော်တို့ ပြုပြင်မှု နေပါတယ်။

ဥက္ကဋ္ဌကြီးခင်ဗျာ၊ အလျဉ်းသင့်လို့ ကျွန်တော် တင်ပြပါရစေ။ ကျွန်တော်တို့၁၉၉၈ ခုနှစ်မှာ ဒီဖလမ်းကနေ ကလေးဘက် မိုင်(၃၃)မိုင် အရှည်ရှိတဲ့ အရှေ့ဘက်ခုံမောင်း ကျေးရွာနေရာမှာ ကျွန်တော်တို့ ဒီအိန္ဒိယနယ်စပ်ထက်က နေပြီးမှ ကျောင်းသားနာမည်ဆွဲနက်ကိုင်(၄)ယောက်ဟာ ကျွန်တော်တို့ ခုံမောင်းကျေးရွာမှာ ခိုအောင်းပါတယ်။ အဲဒီ သတင်းရရခြင်း ကျွန်တော်တို့ အစိုးရတပ်မတော် ကနေပြီးတော့မှ စစ်ကြောင်း(၂) ကြောင်းခွဲပြီးမှ ဒီဟာကိုတိုက်ထုတ်ဖို့ စီစဉ်ရပါတယ်။ တစ်ကြောင်းကတော့ ကျွန်တော်တို့ ဝေဘူလ လမ်းခွဲကနေ ဝင်ပြီးမှ တိုက်ထုတ်ခဲ့ပါတယ်။ နောက်တစ်ကြောင်းကတော့ ကျွန်တော်တို့ကားလမ်း အတိုင်း ဒီ(၃၃)မိုင်ကနေပြီးမှ အရှေ့ဘက်မှတိုက်ဖို့ ဖြစ်ပါတယ်။ ဒါပေမယ့် ကျွန်တော်တို့ ဝေဘူလ လမ်းဘက်ကနေပြီးသွားတဲ့ တပ်ခွဲ ကတော့ လမ်းအခြေအနေကြောင့် အချိန် မီမရောက်နိုင်ခဲ့တဲ့အတွက် ကျွန်တော်တို့ ကလေး-ဖလမ်း၊ ကလေး လမ်းခွဲကနေ သွားတဲ့ စစ်ကြောင်းကနေပြီးမှ တိုက်တာမှာသောင်းကျန်းသူ ကျောင်းသားနာမည်ဆွဲနက်ကိုင် (၂)ယောက်ကို အသေမိပြီးမှ (၂)ယောက်ကိုတော့ သူတို့ကိုင်ဆောင်တဲ့ လက်နက်နဲ့ ထွက်ပြေးလွတ်မြောက်သွား ပါတယ်။ အဲဒါကို ကျွန်တော် တို့ ပြန်ကြည့်တဲ့အခါမှာ ကျွန်တော်တို့ ဒီဝေဘူလ လမ်းရဲ့နည်းနည်းလိုအပ်တဲ့အတွက်ကြောင့် ဒီလိုဖြစ်ရတာပဲ။ အဲဒါကြောင့် ကျွန်တော်တို့ဝေဘူလ လမ်းကို ကျွန်တော်တို့ ကတ္တရာလမ်းအဖြစ် ကျွန်တော်တို့ ခင်းကျင်းနိုင်ဖို့ အစီအစဉ် ရှိ/မရှိ မေးမြန်းချင်တာ ဖြစ်ပါတယ်။

ဒုတိယအချက်အနေနဲ့ ကျွန်တော်တို့ ဂန့်ဂေါ -ကလေး၊ ကလေး-ဂန့်ဂေါလမ်းဆိုရင် ကျွန်တော်တို့ (၈၄)မိုင် ဝေးပါတယ်။ ကလေးကနေ ဒီအောက်ပြည်အောက်ရွာသို့ သွားတဲ့အခါမှာ ချင်းပြည်နယ် မြောက်ပိုင်းက ကျီခါးနဲ့ ရိဒ်မြို့နယ်ခွဲ အပါအဝင် ကျွန်တော်တို့ ချင်းပြည်နယ်မှာ (၇)မြို့နယ် ရှိပါတယ်။ ကလေးမြို့နယ်တစ်မြို့နယ်အပါအဝင်ဆိုရင်က လုပ်သားပြည်သူခရီးသွား များလည်း အဲဒီဂန့်ဂေါလမ်းကို အားကိုးပြီးမှ အားထားပြီးမှ သွားနေရပါတယ်။ ဘာပြုလို့လဲ ဆိုတော့ မိုးတွင်းမှာ ကျွန်တော်တို့ လွတ်တော်ကိုယ်စားလှယ် (၁)ဦးရဲ့ တင်ပြခဲ့တဲ့အတိုင်း အမျိုးသားလွတ်တော်ဥက္ကဋ္ဌကနေပြီး ကျွန်တော်တို့ မေးခွန်းကို အဆိုနဲ့ပြောင်းသွားတာရှိပါတယ်။ ဒီရာကြီးလမ်း၊ အန်မုံကျော် - ကလေးဝ - ရာကြီးလမ်းကို ကျွန်တော်တို့ပြန်လည် ပြုပြင်ရန်ဆိုတဲ့ မေးခွန်းပဲဖြစ်ပါတယ်။ အဲဒီဟာကို ကျွန်တော်တို့ အခုမိုးတွင်းမှာ လုံးဝကိုသုံးလို့ မရတဲ့အခါမှာ ဒီဂန့်ဂေါလမ်းကိုပဲ ကျွန်တော်တို့ အားထားပြီးမှ သွားနေရပါတယ်။ အဲဒီသွားနေတဲ့ အချိန်မှာ ကျွန်တော်တို့ ဒီဂန့်ဂေါလမ်းက ကျွန်တော်တို့ ဒီတောင် ကုန်း တောင်တက်တွေ သိပ်မရှိပါဘူး

သူကမြေပြန်သဖွယ် တမူးကနေပြီးမှ ဝန်ဂေါတောက် လျှောက်ကို ချိုင့်ဝှမ်းသဘောဖြစ်တဲ့ အတွက်ကြောင့်မို့လို့ လျှို့မြောင် ချိုင့်ဝှမ်းများ မြောက်မြာစွာ ရှိပါတယ်။ အဲဒီ လျှို့မြောင်ချိုင့်ဝှမ်း များကို ကားကြီးကာငယ် အဆင်းအတက်လုပ်တဲ့ အခါမှာ ကျွန်တော်တို့ ခင်းထားတဲ့ကတ္တရာတွေက လွင့်စင်သွားကုန်ပါတယ်။ အဲဒီနေရာမှာ လွင့်စင်သွားတဲ့ အတွက်ကြောင့်မို့လို့ ကားလမ်းများဆင်ပြေစွာ မသွားနိုင်တဲ့အတွက်ကြောင့် သောင်တင်နေရပါတယ်။ အဲဒီလို သောင်တင်နေရတဲ့ အတွက်ကြောင့် ဒီဟာ အဆင်းအတက်လေးကိုလည်း ကတ္တရာလေးနဲ့ ပြန်လည်ပြုပြင်ပေးနိုင်မလား နောက် ကျွန်တော်တို့ ဒီဝန်ဂေါ-ကလေး လမ်းက ခင်းထားတဲ့ ကတ္တရာလည်း နည်းနည်း ကားနှစ်စီးရှောင် တဲ့နေရာမှာ အခက်တွေ့ပါတယ်။ ဒါကြောင့် ဒီကတ္တရာလမ်းခင်းထားတဲ့ဟာကို နည်းနည်းချဲ့ပြီးမှ ကားနှစ်စီးလွတ်သာ ရှောင်သာအောင် ကျွန်တော်တို့ ခင်းပေးနိုင်မလားဆိုတဲ့ မေးခွန်းပဲ ဖြစ် ပါတယ်။ အဲဒါကြောင့် ကျွန်တော်တို့ ကလေးမြို့နယ်၊ နတ်ချောင်းကျေးရွာမှ ဝေဘူလလမ်း ဗားရ်တံတားအထိ ထိုးဖောက်တဲ့လမ်း ကျွန်တော်တို့ ကတ္တ ရာလမ်းအဖြစ် ခင်းပေးနိုင်ခြင်း ရှိ/မရှိနဲ့ ကျွန်တော်တို့ ကလေး -ဝန်ဂေါလမ်းကို ကတ္တရာလမ်းအဖြစ် ခင်းပေးနိုင်ခြင်း ရှိ/မရှိ ဆိုတာမေးမြန်းခြင်းဖြစ်ပါတယ်။ အားလုံးကို ကျေးဇူးတင်ပါတယ်။

အချိန်၊ ၁၀:၃၅။

**ဥက္ကဋ္ဌ။** ။ မေးခွန်းများနဲ့ပတ်သက်ပြီး ဆောက်လုပ်ရေးဝန်ကြီးဌာနပြည်ထောင်စု ဝန်ကြီး က ဖြေကြားပေးဖို့ဖြစ်ပါတယ်။

**ဖြေကြားချက်**

အချိန်၊ ၁၀:၃၅။

**ဦးခင်မောင်မြင့်(ပြည်ထောင်စုဝန်ကြီး ဆောက်လုပ်ရေးဝန်ကြီးဌာန)။** ။လေးစား အပ်ပါသောအမျိုးသားလွှတ်တော်ဥက္ကဋ္ဌကြီးနှင့်တကွ အမျိုးသားလွှ တ်တော်ကိုယ်စားလှယ်များ ဖိတ်ကြားထားသော ဧည့်သည်တော်များအားလုံး မင်္ဂလာအပေါင်းနဲ့ ပြည့်စုံပါစေလို့ ဆုမွန်ကောင်း တောင်းရင်း နှုတ်ခွန်းဆက်သအပ်ပါတယ်။ ကျွန်တော်ကတော့ ဆောက်လုပ်ရေးဝန်ကြီးဌာန ပြည်ထောင်စုဝန်ကြီး ဦးခင်မောင်မြင့် ပဲဖြစ်ပါတယ်။ ကျွန်တော်အနေနဲ့ ကချင်ပြည်နယ် မဲဆန္ဒနယ်အမှတ်(၆) အမျိုးသားလွှတ်တော်ကိုယ်စားလှယ် ဦးဖေသောင်း ရဲ့ မေးမြန်းထားသော အချက်ကို ဖြေကြားသွားမှာဖြစ်ပါတယ်။ ဦး ဖေသောင်း ရဲ့မေးမြန်းချက်ကို အကျဉ်း ချုပ်တင်ပြ

ရရင် မိုးညှင်းမြို့နယ် အင်းတော်ကြီးဒေသ ကားလမ်းများ ပြန်လည်ပြင်ဆင်တည်ဆောက် တိုးချဲ့ ဖောက်လုပ်ရေးအစီအစဉ် ရှိ/မရှိ သိလိုသည့်အချက်များကို ရှင်းလင်းတင်ပြသွားမှာ ဖြစ်ပါတယ်။ အမျိုးသားလွှတ်တော်ဥက္ကဋ္ဌကြီး ခင်ဗျား။ အင်းတော်ကြီး အင်းပတ်လမ်းဟာ လမ်းအရှည်(၆၅) မိုင် ရှိပါတယ်။ လမ်းအပိုင်းကတော့ နန့်မွန်းကျေးရွာမှ ညောင်ပင်ရွာအထိ(၂၅)မိုင် ညောင်ပင်ရွာမှ ချောင်းဝ မနခေါရွာအထိ(၂၂)မိုင် မနခေါရွာမှ နန့်မွန်းကျေးရွာအထိ (၁၈)မိုင်၊ စုစုပေါင်း (၆၅)မိုင် ရှိပါတယ်။ အင်းတောင်ဘက်ခြမ်း နန့်မွန်းကျေးရွာမှ ညောင်ပင်ကျေးရွာအထိ (၂၅)မိုင်ရှိသော လမ်းပိုင်းဟာ ကျောက်စိမ်းမြေဆောက်လုပ်ရေးကုမ္ပဏီမိတ်ကပ်မှ B.O.T စနစ်ဖြင့် ဆောင်ရွက်နေ သော ဆောက်လုပ်ရေးဝန်ကြီးဌာနပိုင် လမ်းအပိုင်းဖြစ်ပါတယ်။ စောစောက B.O.T လုပ်ငန်းနဲ့ ပတ်သက်လို့ ယခင်ကလုပ်ခဲ့တဲ့ သူတွေပြန်လည်လုပ်သိမ်းဖို့ ကြိုးစားခဲ့သော်လည်း လက်ရှိပြည်နယ် ဝန်ကြီးချုပ်က ပြန်လည်စည်းရုံးတဲ့အတွက် တချို့ပြန်လည်ဝင်လုပ်ကြမှာ ဖြစ်ပါတယ်။ ဒါကြောင့် ဒီနယ်မြေမှာလည်း ကျောက်စိမ်းမြေဆိုပြီးတော့ အမည်နဲ့ B.O.T လုပ်ဖို့ ဆက်လက်ဆောင်ရွက် နေကြတာ ဖြစ်ပါတယ်။ အင်းတော်ကြီးဒေသပိုင်း၊ ကျန်လမ်းပိုင်းများဖြစ်တဲ့ လမ်းအရှည် (၂၂)မိုင် ရှိတဲ့ ညောင်ပင် -ချောင်းဝ-မနခေါ လမ်း ပိုင်းနဲ့ လမ်းအရှည် (၁၈)မိုင်ရှိတဲ့ မနခေါ-နန့်မွန်းလမ်း အပိုင်းတို့ဟာ ၂၀၁၀ ခုနှစ် ဒေသဖွံ့ဖြိုးရေးအစီအစဉ်နဲ့ ဆောင်ရွက်ဆွဲ နယ်စပ်ရေးရာဝန်ကြီးဌာန ပိုင်လမ်းများပဲ ဖြစ်ပါတယ်။ လမ်းအခြေအနေတွေကို တင်ပြရရင် ညောင်ပင်-ချောင်းဝ-မနခေါ လမ်း အပိုင်းမှာ မြေလမ်းဟာ (၂၂)မိုင် ဖြစ်ပါတယ်။ မနခေါ-နန့်မွန်းလမ်းအပိုင်းမှာ ကျောက်လမ်း (၂)မိုင် (၂)ဖာလုံ၊ အမာခံလမ်း (၆)မိုင် (၆)ဖာလုံ၊ မြေလမ်း (၉)မိုင်၊ စုစုပေါင်း (၁၈)မိုင်ရှိပါတယ်။ ယင်းအင်းတော်ကြီး အင်းပတ်လမ်းများကို နယ်စပ်ရေးရာဝန်ကြီးဌာနမှ နှစ်အလိုက် ရန်ပုံငွေထည့် သွင်းရေးဆွဲပြီး ကျောက်ခင်းလမ်းရောက်သည်အထိ ဆောင်ရွက်သွားမယ်လို့သိရှိရပါတယ်။ မိုးညှင်း မြို့နယ် ညောင်ပင်ကျေးရွာမှ ဖားကန့်မြို့နယ်၊ ဝှေခါကျေးရွာအထိ ကားလမ်းအရှည် မိုင် (၃၀)မှာ ၁၉၉၄ ခုနှစ် တပ်မတော်နဲ့ ဒေသခံပြည်သူများ ပူးပေါင်းပြီးဒေသဖွံ့ဖြိုးရေး အစီအစဉ်ဖြင့် ဆောင်ရွက် ခဲ့တဲ့လမ်း ဖြစ်ပါတယ်။ ကျေးရွာချင်းဆက်လမ်းများဖြစ်ပြီး တောင်ဆင်း တောင်တက်လမ်းများ ဖြစ်ပါတယ်။ မိုးရာသီတွင်မြေပြိုမှုများဖြစ်ပေါ်စေရန်စနစ်တကျစောင့်ရှောက်ယန္တရားများဖြင့် ဆောင်ရွက်ရန် လိုအပ်သော အပိုင်းများ ရှိနေပါသေးတယ်။ ပွင့်လင်းရာသီတွင် သွားလာနိုင်တဲ့ မြေသားလမ်းဖြစ်ပြီး နယ်စပ်ရေးရာဝန်ကြီးဌာန၊ မိုးညှင်းမြို့နယ်စည်ပင်သာယာရေးအဖွဲ့ကနဦး တာဝန်ယူဆောင်ရွက် လျက်ရှိတဲ့ လမ်းအပိုင်းပဲ ဖြစ်ပါတယ်။ မိုးညှင်းမြို့နယ် လုံးတုံကျေးရွာမှ ဖားကန့်မြို့နယ် ဆယ်စင်း

ကျေးရွာ အထိ လမ်းဟာ ၁၉၉၅-၁၉၉၆ ခုနှစ် ဘဏ္ဍာရေးနှစ်တွင် တပ်မတော်နဲ့ ဒေသခံ ပြည်သူ များပူးပေါင်း၍ ဒေသခံဖွံ့ဖြိုးရေး အစီအစဉ်နဲ့ ဖောက်လုပ်ခဲ့တဲ့ ကျေးရွာချင်းဆက်လမ်း ဖြစ်ပါတယ်။ လမ်းအရှည် (၄၅)မိုင်ရှိပြီး ပွင့်လင်း ရာသီမှာ ယာဉ်ကြီး၊ ယာဉ်ငယ်များ သွားလာနိုင်တဲ့ မြေသားလမ်းအဆင့် ဖြစ်ပါတယ်။ နယ်စပ်ရေးရာစနစ်ကြီးဌာန၊ မိုးညှင်းမြို့နယ် စည်ပင်သာယာရေး အဖွဲ့ကနေ တာဝန်ယူ ဆောင်ရွက်လျက်ရှိတဲ့လမ်းဖြစ်ပါတယ်။ အမျိုးသားလွှတ်တော်ဥက္ကဋ္ဌကြီး ခင်ဗျား။

ဟိုပင်-ကုန်းသာ- လုံးတုံ-ညောင်ပင်လမ်းတွင် နန်မွန်း-ညောင်ပင်လမ်းအပိုင်းမှာ ဆောက်လုပ်ရေး ဝန်ကြီးဌာနပိုင် လမ်း ဖြစ်ပြီး ကျောက်စိမ်းမြေ ဆောက်လုပ်ရေးကုမ္ပဏီကနေပြီး B.O.T စနစ်ဖြင့် ယင်း လမ်း-တံတား အဆင့်မြှင့်တင်ခြင်းလုပ်ငန်းများကို ဆောင်ရွက်သွားမှာ ဖြစ်ပါတယ်။ ယင်းရဲ့ အခက်အခဲဖြစ်သော ဒေသခံ သစ်ထုတ်ကားကြီးများ မသွားလာနိုင်ရေးနှင့် ကန့်သတ်သစ်များသာ သယ်ဖို့အတွက်လည်း ညှိနှိုင်းလျက် ရှိပါတယ်။ ကျန်အင်းတော်ကြီးပတ်လမ်းဖြစ်တဲ့ ကျေးရွာချင်း ဆက်လမ်းများဖြစ်တဲ့ ညောင်ပင်-ပွေခါလမ်းနဲ့ လုံးတုံ -ဆယ်စင်းလမ်းများကို နယ်စပ်ရေးရာ ဝန်ကြီးဌာနက ၂၀၁၂-၂၀၁၃ ဘဏ္ဍာရေးနှစ်တွင် ရန်ပုံငွေများ ထည့်သွင်းတောင်းခံပြီး လမ်း - တံတားအဆင့်မြှင့်တင်ခြင်း လုပ်ငန်းများ ဆောင်ရွက်သွားမှာ ကို သိရှိရကြောင်း ရှင်းလင်းတင်ပြ အပ်ပါတယ် ခင်ဗျား။ ဆက်လက်ပြီး မေးခွန်းနံပါတ်(၂)ကို ရှင်းလင်းတင် ပြသွားမှာ ဖြစ်ပါတယ်။

မေးခွန်းနံပါတ် (၂)ကတော့ ချင်းပြည်နယ်၊ မဲဆန္ဒနယ်အမှတ်(၈) အမျိုးသားလွှတ်တော်ကိုယ်စားလှယ် ဦးကျွန်ခဲန်း၏ အမျိုးသားလွှတ်တော် အစည်းအဝေးသို့ မေးမြန်းထားသော မေးခွန်းဖြစ်ပါတယ်။ ကလေးမြို့နယ်၊ နတ်ချောင်းကျေးရွာမှ ချင်းပြည်နယ်၊ ဖလမ်းမြို့နယ် ဗါးရံတံတားသို့ ဖောက်လုပ် ထားသော ဝေဘူလလမ်းအား ကတ္တရာလမ်းအဖြစ် တိုးမြှင့်ပြုပြင်ပေးရန် အစီအစဉ်ရှိ/မရှိ၊ ရှိပါက မည်သည့် အချိန်တွင် အကောင်အထည် ဖော်မည်နည်း။ ကလေး-ဂန့်ဂေါလမ်းအား လက်ရှိအခြေ အနေထက် ပိုမိုကောင်းမွန်တိုးချဲ့ပြီး ကတ္တရာအပြည့်အဝကျင်း တည်ဆောက်ရန် အစီအစဉ် ရှိ/မရှိ သိလိုတဲ့ မေးခွန်းအား ရှင်းလင်းဖြေကြားသွားမှာ ဖြစ်ပါတယ်။ အမျိုးသားလွှတ်တော် ဥက္ကဋ္ဌကြီး ခင်ဗျား။ ကလေးမြို့နယ်နတ်ချောင်းကျေးရွာမှ ချင်းပြည်နယ် ဖလမ်းမြို့နယ် ဗါးရံတံတားသို့ ဖောက် လုပ်ထားတဲ့ ဝေဘူလလမ်းပိုင်းဟာ ကလေး -နတ်ချောင်း-ဖလမ်းလမ်းရဲ့ မိုင် ၁၈/၀ မှစတင် ပြီးတော့ (၅၈/၀)မိုင် ဗါးရံတံတားမှာ တွေ့ဆုံတာဖြစ်ပါတယ်။ လမ်းရဲ့ အရှည်ကတော့ မိုင်(၄၀) ရှိပါတယ်။ ၃၁- ၅- ၂၀၁၁ ရက်နေ့အထိ လမ်းအခြေအနေတင်ပြရရင် ကျောက်လမ်းကတော့ (၆)မိုင် (၄)ဖာလုံနဲ့ မြေလမ်းကတော့ (၃၃)မိုင်(၄)ဖာလုံ၊ စုစုပေါင်းမိုင်(၄၀) ရှိတာဖြစ်ပါတယ်။ တံတားနဲ့



အင်ဂျင်နီယာမှူးကြီးအဖွဲ့နဲ့ မကွေးတိုင်းဒေသကြီး၊ ဂန့်ဂေါခရိုင်၊ အင်ဂျင်နီယာမှူး အဖွဲ့တို့ကနေ ပြီးတော့ ဆောင်ရွက်နေတဲ့ လုပ်ငန်းများကို တင်ပြပါမယ်။ လမ်း -တံတား သာမန်ပြင်ဆင် ထိန်းသိမ်းခြင်းက(၈၃)မိုင်၊ ကတ္တရာလမ်းပေါက်များအား ခွဲကျောက်ဖြင့် ဖြည့်ခင်းကြိတ်ပြီး လမ်းအနိမ့်အမြင့်ညှိ၍ ရေပိတ်လွှာလောင်းခြင်းက (၆)မိုင်(၅)ဖာလုံ၊ ပျက်စီးနေသော လမ်းအပိုင်းအား ကတ္တရာထပ်ပိုးလွှာတင်ခြင်း၊ ရေပိတ်လွှာလောင်းခြင်းက (၄)မိုင်(၇)ဖာလုံ၊ လမ်းချိုင့်များအား ကျောက်သဲကြမ်းဖြင့် ခင်းကြိတ်ခြင်းက (၂)မိုင်၊ ဇင်ကလင်းချောင်း ရေတိုက်စားမှုမှ ကာကွယ်ရန် သစ်မာတိုင်ဖြင့် ရေကာနံရံတည်ဆောက်ခြင်းက (၁)ဖာလုံ၊ တံတားအမှတ် ၁/၉ ၏ ချောင်းတွင်း လမ်းလွဲအပိုင်းတွင်(၁၀)ပေအကျယ်၊ (၈၀)ပေအရှည်ရှိတဲ့ ကျောက်ရိုးစီ ရေကျော်တည်ဆောက်ခြင်းက (၁)ခု၊ တံတားအမှတ် ၂/၆၃ ရဲ့ ကမ်းကပ်ခုံတိုင်စင်နှင့် ဘဲတောင်အသစ်တည်ဆောက်ခြင်းက (၁)စင်း၊ တံတားအမှတ် ၁/၅၅ (ကလေးဘက်ခြမ်း)မှာရှိတဲ့ ကမ်းကပ်ခုံတိုင်စင်နှင့် ဘဲတောင်အသစ်ပြုလုပ်ခြင်းက (၁)စင်း၊ တံတားအမှတ် (၃/၅၂) (ကမ်းပါးနီ) ချဉ်းကပ်လမ်းအား ကတ္တရာထပ်ပိုးလွှာတင်ခင်း ပြင်ဆင်ခြင်းက(၂၀၀)ပေ၊ သစ်သားတံတားနှင့် ဘေလီတံတားများရဲ့ ကြမ်းခင်း၊ဘီးလမ်း၊ယက်မများ လဲလှယ်ခြင်းက (၁၅)စင်း ဆောင်ရွက်လျက်ရှိပါတယ်။ အမျိုးသားလွှတ်တော်ဥက္ကဋ္ဌကြီးခင်ဗျား။ ကလေးမြို့နယ် နတ်ချောင်းကျေးရွာမှ ချင်းပြည်နယ် ဖလမ်းမြို့နယ် ဗါးရံတံတားသို့ ဆက်သွယ်နေသော ဝေဘူလလမ်းကို ၂၀၁၂-၂၀၁၃ ဘဏ္ဍာရေးနှစ် ပြင်ဆင်ထိန်းသိမ်းခြင်း ရန်ပုံငွေများတောင်းခံပြီး လမ်း -တံတား ပြင်ဆင်ထိန်းသိမ်းခြင်းလုပ်ငန်းများကို ဆောင်ရွက်သွားမှာဖြစ်ပါတယ်။ ကတ္တရာလမ်းအဆင့် တိုးမြှင့်ရန်အတွက်လောလော်ဆယ်အစီအစဉ် မရှိသေးပါဘူး။ ကလေး-ဂန့်ဂေါလမ်းကိုလည်း ၂၀၁၂-၂၀၁၃ ဘဏ္ဍာရေးနှစ်တွင် ငွေလုံးငွေရင်းနဲ့ ပြင်ဆင်ထိန်းသိမ်းခြင်း ရန်ပုံငွေများ တင်ပြတောင်းခံ ပြီး လမ်း -တံတား အဆင့်မြှင့်တင်ခြင်း လုပ်ငန်းများကို ဆောင်ရွက်သွားမှာဖြစ်ကြောင်း ရှင်းလင်းတင်ပြအပ်ပါတယ်။ အားလုံး ကျေးဇူးတင်ပါတယ် ခင်ဗျား။ (ဩဘာသံများ)

ပန်းတောကြီးလေးမျက်နှာလမ်းအား ကျောက်ချောခင်းလမ်းအဖြစ် အဆင့်တိုးမြှင့်ပေးပြီး ယင်းလမ်းပေါ်ရှိ တံတားငယ် (၉)စင်းအား ဆောက်လုပ်ပေးရန် အစီအစဉ်ရှိ /မရှိနှင့် စပ်လျဉ်းသည့် မေးခွန်း

အချိန်၊ ၁၀:၄၅။

**ဥက္ကဋ္ဌ။** ။ ဆက်လက်ပြီး လွှတ်တော်ကိုယ်စားလှယ်(၂)ဦးက မေးမြန်းမယ့်မေးခွန်းတွေဟာ နယ်စပ်ရေးရာစနစ်ကြီးဌာန၊ ပြည်ထောင်စုစနစ်ကြီးက ဖြေကြားရမယ့်မေးခွန်းတွေ ဖြစ်ပါတယ်။ လွှတ်တော်ကိုယ်စားလှယ်များက သက်ဆိုင်ရာ မေးခွန်းတွေကို တစ်ဆက်တည်း မေးမြန်းပြီးမှ ပြည်ထောင်စုစနစ်ကြီးက တစ်ခုချင်း ဖြေကြားပေးဖို့ ဖြစ်ပါတယ်။ ပထမဦးစွာ ဧရာဝတီတိုင်းဒေသကြီး မဲဆန္ဒနယ်အမှတ်(၅)မှ ဒေါက်တာဌေးဝင်း က ပန်းတောကြီး လေးမျက်နှာလမ်းအား ကျောက်ချောခင်းလမ်းအဖြစ်အဆင့်တိုးမြှင့်ပေးပြီး ယင်းလမ်းပေါ်ရှိ တံတားငယ် (၉)စင်း အား ဆောက်လုပ်ပေးရန် အစီအစဉ်ရှိ/မရှိနှင့် စပ်လျဉ်းသည့် မေးခွန်းကို မေးဖို့ ဖြစ်ပါတယ်။

အချိန်၊ ၁၀:၄၆။

**ဒေါက်တာဌေးဝင်း၊ ဧရာဝတီတိုင်းဒေသကြီး မဲဆန္ဒနယ်အမှတ်(၅)။** ။လေးစား

အပ်ပါသော အမျိုး သားလွှတ်တော်ဥက္ကဋ္ဌကြီးနှင့်တကွ ပြည်ထောင်စု ဝန်ကြီးများ၊ အမျိုးသားလွှတ်တော်ကိုယ်စားလှယ်များ မင်္ဂလာအပေါင်းနှင့်ပြည့်စုံပါစေလို့ နှုတ်ခွန်းဆက်သအပ်ပါဏယ်။ ကျွန်တော်ကတော့ ဧရာဝတီတိုင်းဒေသကြီးမဲဆန္ဒနယ်အမှတ်(၅)မှ အမျိုးသားလွှတ်တော်ကိုယ်စားလှယ် ဒေါက်တာဌေး ဝင်း ဖြစ်ပါတယ်။ ကျွန်တော့်အနေနဲ့ ဧရာဝတီတိုင်းဒေသကြီး၊ ဟင်္သာတခရိုင် ၊ လေးမျက်နှာမြို့နယ်၊ ငဝန်မြစ်အနောက်ဘက်ခြမ်းရှိ ပုသိမ်-မုံရွာ လမ်းမကြီးမှ လေးမျက်နှာမြို့သို့ ဆက်သွယ်သော ပန်းတောကြီးလေးမျက်နှာလမ်းအား ကျောက်ချောခင်းလမ်းအဖြစ် အဆင့်မြှင့်ခင်းပေးပါရန်နှင့် ယင်းလမ်းပေါ်မှာရှိတဲ့ တံတားငယ်(၉)စင်းအား ဆောက်လုပ်ပေးရန် အစီအစဉ်ရှိ/မရှိ မေးမြန်းသွားမှာဖြစ်ပါတယ်။ ဥက္ကဋ္ဌကြီးခင်ဗျား။ ကျွန်တော်၏ မေးမြန်းတင်ပြချက်ကိုကြားတင်ပြခွင့်ပြုပါခင်ဗျား။ ဧရာဝတီတိုင်းဒေသကြီး၊ လေးမျက်နှာမြို့ပထုဦးရေတစ်သိန်းခွဲကျော် နေထိုင်တော့ မြို့နေရာ အကြိမ်ကြိမ်ပြောင်းရွှေ့နေရခြင်းအကြောင့် ဧရာဝတီတိုင်း (၂၆)မြို့နယ် အတွင်းမှာ ဖွံ့ဖြိုးမှု အနည်းဆုံးမြို့လေးတစ်မြို့ဖြစ်ပါတယ်။ ပုသိမ် -မုံရွာလမ်းမကြီးဟာလည်း လေးမျက် နှာမြို့နယ် အနောက်ခြမ်းကိုဖြတ်သွားပြီးတော့အလွန်ကောင်းမွန်တဲ့ကွရားလမ်းမကြီးဖြစ်ပါတယ်။သို့သော်လည်း လေးမျက်နှာမြို့နှင့် ဆက်သွယ်မှုမရှိ၍ သွားလာရခက်ခဲတဲ့ မြို့လေးတစ်မြို့လည်း ဖြစ်ပါတယ်။

ယင်းပုသိမ်မုံရွာ လမ်းမကြီးမှ လေးမျက်နှာမြို့ကို ဆက်သွယ်တဲ့ ပန်းတောကြီးလေးမျက်နှာလမ်းဟာ အရှည် (၆)မိုင် (၄)ဖာလုံရှိပြီး ၂၀၁၀ ခုနှစ်မှာ ဒေသခံများ ကိုယ့်အားကိုယ်ကိုးဆောင်ရွက်ခြင်းနှင့် အနောက်တောင် တိုင်းစစ်ဌာနချုပ်၊ တိုင်းမှူးတို့၏ ပံ့ပိုးမှုများဖြင့် မြေသားလမ်း ဖောက်လုပ်ခြင်းနှင့် ပေ(၁၀၀)အရှည် ပန်းတောကြီးတံတား တစ်စင်းဆောက်လုပ်ခြင်းတို့ပြီးစီးပြုပြင်ပါသည်။ ကျန် ပေ (၁၀၀)အရှည်တံတား (၂)စင်း၊ (၇၅)ပေအရှည် တံတား(၂)စင်း၊ (၅၀)ပေအရှည် တံတား (၄)စင်းနှင့် ပေ(၂၅)ပေအရှည် တံတား(၁)စင်း စုစုပေါင်းစံစား(၉)စင်း တည်ဆောက်ရန်ကျန်ရှိ နေပါသေးသည်။

ယင်းပန်းတောကြီး- လေးမျက်နှာလမ်းပေါ်တွင် လေးမျက်နှာ - ငှက်ပျောတော၏ တစ်ဘက်ကမ်း ခတ္ထုကျေးရွာ၊ နင်းကြမ်း ကျေးရွာ၊ ပန်းထိမ်ချောင်းကျေးရွာ၊ ကျီးပေါက်ကုန်းကျေး ရွာ၊ ဆီဆုံကုန်းကျေးရွာနဲ့ ပန်းတောကြီး ကျေးရွာတို့ တည်ရှိပြီးတော့ ကျေးရွာအုပ်စုပေါင်း (၂၀)နှင့် ဒေသခံလူဦးရေ လေးသောင်းကျော် မှီ ခို အားထားနေရတဲ့စွမ်းလည်း ဖြစ်ပါတယ်။ ဤလမ်းပြီးစီး ပါက ဒေသခံကျေးလက်နေ ပြည်သူများ၏ လူမှုရေး၊ စီးပွားရေး၊ ပညာရေးနှင့် ကျန်းမာရေးတို့ အပြင် လုံခြုံရေးအရ ပါ တိုးတက်မြင့်မား လာမည် ဖြစ်ပါတယ်။ အထက်ပါ လမ်းအရှည်မိုင် (၆) မိုင်(၄)ဖာလုံ မပြီးစီးသည့်အတွက် ကျေးရွာ အုပ်စုများမှ လေးမျက်နှာမြို့သို့ ငါးသိုင်းချောင်းမြို့ ဘက်မှဆက်သွယ်သွားလာလျှင်(၄၀)ကျော် ကွာဝေးပြီး ကွင်းကောက်၊ အင်္ဂုပူဘက်မှ ဆက်သွယ် သွားလာလျှင်လည်း အလားတူပင် မိုင် (၄၀) ကျော်ဝေးကွာ၍ အလွန်သွားလာရ ခက်ခဲ လျက် ရှိပါတယ်။ သို့ဖြစ်ပါ၍ လေးမျက်နှာမြို့နယ်၊ င ဝန်မြစ် အနောက်ခြမ်းဒေသ ပြည်သူများ အထူး လိုလားပြီး ဒေသအကျိုးများစွာ ဖြစ်ထွန်းမည့် အဆိုပါ ပုသိမ်မုံရွာလမ်းနှင့် လေးမျက်နှာမြို့ ဆက်သွယ်တဲ့ ပန်းတောကြီး - လေးမျက်နှာလမ်းအား ကျောက်ချောင်းခြင်းနှင့် လမ်းပေါ်၌ တံတားငယ်များအား တည်ဆောက်ပေး ရန် အစီအစဉ် ရှိ/မရှိ ဒေသခံ ပြည်သူများရဲ့ ကိုယ်စား လေးစားစွာ တင်ပြအပ်ပါတယ်။ ကျေးဇူးတင်ပါတယ်။

**ဖလမ်းမြို့နယ်၊ ဗလန်းကျေးရွာနှင့် ခေါဒါရ်ကျေးရွာသို့ဆက်သွယ်သော မဏိပူရမြစ်ကူးကြိုးတံတား နှင့် လုံး လွေချောင်းကူးကြိုးတံတားနှစ်စင်းအား အဆင့်မြှင့် ကြိုးတံတားအဖြစ် ပြင်ဆင်ပေးရန် အစီအစဉ် ရှိ/မရှိ နှင့် စပ်လျဉ်းသည့် မေးခွန်း**

အချိန်၊ ၁၀:၅၀။

**ဥက္ကဋ္ဌ။**                   ။ ဆက်လက်ပြီး ချင်းပြည်နယ် မဲဆန္ဒနယ်အမှတ်(၁)မှ ဦးကျွန်ခဲန်း က

ဖလမ်းမြို့နယ်၊ ဗဇန်းကျေးရွာနှင့် ခေါဒါရ်ကျေးရွာသို့ ဆက်သွယ်သော မဏိပူရမြစ်ကူးကြိုးတံတား နှင့် လုံးလွေ ချောင်းကူးကြိုးတံတားနှစ်စင်းအား အဆင့်မြှင့် ကြိုးတံတားအဖြစ် ပြင်ဆင်ပေးရန် အစီအစဉ် ရှိ/မရှိနှင့် စပ်လျဉ်းသည့် မေးခွန်းကို မေးမြန်းဖို့ဖြစ်ပါတယ်။

**ဦးကျွန်ခဲန်း၊ ချင်းပြည်နယ် မဲဆန္ဒနယ်အမှတ် (၁)။** ။လေးစားအပ်ပါသော

အမျိုးသားလွှတ်တော်ဥက္ကဋ္ဌကြီးနှင့် ဦးကျွန်ခဲန်း အမျိုးသားလွှတ်တော်ကိုယ်စာလှယ် များခင်ဗျား။ အားလုံးနေ့စဉ်ဆက် မင်္ဂလာအပေါင်းနှင့် ပြည့်စုံကြပါစေကြောင်းနှုတ်ခွန်း ဆက်သအပ်ပါတယ်။ ဥက္ကဋ္ဌ ဌကြီးခင်ဗျား။ ဖလမ်းမြို့နယ်၊ ဗ ဇန်းကျေးရွာနှင့် ခေါဒါရ် ကျေးရွာသို့ ဆက်သွယ်သော မဏိပူရ မြစ်ကူး ကြိုးတံတားနှင့် လုံးလွေချောင်းကူး ကြိုးတံတား နှစ်စင်းအား အဆင့်မြှင့်ကြိုးတံတားအဖြစ် ပြင်ဆင်ပေးရန် အစီအစဉ် ရှိ/မရှိ ဆိုတဲ့ မေးခွန်းဖြစ်ပါ တယ်။ ကျွန်တော်တို့ ဖလမ်းမြို့နယ်၊ ဗဇန်းကျေးရွာဆိုတဲ့ နေရာမှာ အထူးအားဖြင့် ရွာတစ်ရွာ စီပဲ ဖော်ပြ ထားပါတယ်။ ဗဇန်းကျေးရွာဘက်မှာ ရွာပေါင်းက (၉)ရွာရှိပါတယ်။ ကျွန်တော်တို့ ခေါဒါရ်ဘက်မှာ ရွာပေါင်းက (၆)ရွာရှိပါတယ်။ ဒီမြစ်ချောင်းကူးတဲ့ မဏိပူရမြစ်ချောင်းကူးတဲ့မြစ်ချောင်းရယ် နောက် လုံးလွေချောင်းကူးတံတား မကောင်းတဲ့အတွက်ကြောင့် ခေါဒါရ်ကျေးရွာ ဘက်မှာနေတဲ့ ပြည်သူ များရော၊ ဝန်ထမ်းများပါ ဒီဖလမ်းမြို့နယ်သို့ သွားလိုတဲ့အခါမှာ တီးတိန်မြို့နယ် ကနေပြီးမှ ဒိုင်ပီး၊ ဒိုင်ပီးကနေပြီးမှ ဖလမ်းမြို့ ကို တစ်ကွေ့တစ်ပတ်ကြီး သွားနေရ ပါတယ်။ နောက် အဲဒီမှာ မြစ်ကူး ကြိုးတံတားကလည်း လွန်ခဲ့သော နှစ်ပေါင်း(၅၀)ဝန်းကျင်လောက်ကနေပြီးတော့မှ ဖြိုးရေးလုပ်ငန်းနဲ့ ဒေသခံပြည်သူများလုပ်အားဖြင့် တည်ဆောက်တားတဲ့ တံတားဖြစ်ပါတယ်။ ပေအရှည် ကတော့ မသိပေမယ့်လည်းပဲ ကျွန်တော်သွားတုန်းက ဒီတံတားဟာ လူတိုင်းသွားလို့မရအောင် လှုပ်ခါနေ ပါတယ်။ ယောက်ျားကောင်းတောင် ကျွန်တော်တို့ မနည်းကြိုးစားပြီးမှ ကူးရတဲ့တံတား ဖြစ်ပါဘယ်။ အဲဒီတံတားကို ကျွန်တော်တို့လိုချင်တာကတော့ ကျွန်တော်တို့ တံတားတိုင် သံမဏိကြိုးထုတ်တဲ့ အဲဒီတိုင်ကို သစ်သားတိုင်နဲ့ လုပ်ထားပါတယ်။ သံတိုင်နဲ့လဲပေးလို့မလား။ နောက်တကယ်လို့ မလဲ ပေးဘူးဆိုရင် ခါတိုင်းရဲ့ အတွေ့အကြုံအရဆိုလျှင် နွေအခါမှာ တောမီးလောင်တဲ့အခါမှာ သစ်သား တိုင်က မီးထဲပါသွားတာရှိဘူးပါတယ်။ နောက်အခင်းကျတော့နည်းနည်းနိမ့်တဲ့ အတွက်ကြောင့် ဖို့ဖို့ မိုးတွင်းအခါမှာ မြစ်ရေကြီးတဲ့အခါမှာ ခင်းတဲ့ သစ်သားတွေ ရေထဲမျောပါသွားတာ ခဏ ခဏ ဖြစ်တယ်လို့ သိရှိရပါတယ်။ အဲဒါကြောင့် မဏိပူရမြစ်ကူးတံ တားကို အဆင့်မြှင့် တယ်ဆိုတဲ့ နေရာမှာ ကျွန်တော့်အနေနဲ့ကတော့ အဲဒီလောက် ကြီးကြီးကျယ်ကျယ်ကြီး မဟုတ်ပါဘူး။



ဖြေကြားချက်

အချိန်၊ ၁၀:၅၅။

ဒုတိယဗိုလ်ချုပ်ကြီးသိန်းဌေး၊ (ပြည်ထောင်စုဝန်ကြီး၊ နယ်စပ်ရေးရာဝန်ကြီးဌာန)။ ။

လေးစားအပ်ပါသော အမျိုးသားလွှတ်တော်ဥက္ကဋ္ဌကြီးနှင့် တကွအမျိုးသားလွှတ်တော်ကိုယ်စားလှယ်များအားလုံး ကိုယ်စိတ်နှစ်ဖြာ ကျန်းမာချမ်းသာပါစေကြောင်း ဆုမွန်ကောင်းတောင်းရင်း နှုတ်ခွန်းဆက်သအပ်ပါတယ်။ ကျွန်တော်ကတော့ နယ်စပ်ရေးရာဝန်ကြီးဌာနနဲ့ မြန်မာ့စက်မှုဖွံ့ဖြိုးရေးဝန်ကြီးဌာန၊ ပြည်ထောင်စုဝန်ကြီး ဒုတိယဗိုလ်ချုပ်ကြီးသိန်းဌေး ဖြစ်ပါတယ်။ ဒီကနေ့ နယ်စပ်ရေးရာဝန်ကြီး ဌာနနဲ့ စပ်လျဉ်းပြီးတော့ မေးမြန်းခဲ့တဲ့ မေးခွန်းများကို ကျွန်တော်အနေနဲ့ ပြန်လည်ရှင်းလင်းဖြေကြား တင်ပြသွားမှာ ဖြစ်ပါတယ်။ ပထမမေးခွန်းဖြစ်တဲ့ ဧရာ ဝတီတိုင်းဒေသကြီး မဲဆန္ဒနယ် အမှတ်(၅) အမျိုးသားလွှတ်တော် ကိုယ်စားလှယ် ဒေါက်တာဌေးဝင်းရဲ့ ပန်းတောကြီး လေးမျက်နှာ လမ်းပေါ်မှာရှိတဲ့ တံတားများ အဆင့်တိုးမြှင့် ဆောက်လုပ်ပေးရေးနှင့် ဒီလမ်းကို ရာသီမရွေး သွားလာနိုင်ရေး အတွက် ကျောက်ခင်းလမ်းအဖြစ် အဆင့်မြှင့် တိုးမြှင့်ဆောင်ရွက် ပေးရေး နဲ့ ပတ်သက်တဲ့ မေးခွန်းပဲ ဖြစ်ပါတယ်။ ကျွန်တော်တို့ ပြည်ထောင်စုအစိုးရ အနေနဲ့ ဧရာဝတီတိုင်းဒေသကြီး လမ်းပန်းဆက်သွယ်မှုအလွန်ခက်ခဲတယ်ဆိုတာကို သတိပြုမိတဲ့ အားလျော်စွာ ဦးစားပေးပြီးတော့ အလေးထား ဆောင်ရွက် ပေးလျက်ရှိပါတယ်။ အထူးသဖြင့် နယ်စပ်ရေးရာ ဝန်ကြီးဌာန အနေနဲ့တော့ ကျေးလက်ဒေသ လမ်းများကို အထူးဦးစားပေးပြီးတော့ ဆောင်ရွက်ပေးလျက်ရှိပါတယ်။ ၂၀၁၁-၂၀၁၂ ဘဏ္ဍာရေးနှစ်မှာ လေးမျက်နှာမြို့နယ် စည်ပင်သာယာရေး အဖွဲ့ရဲ့ လျာထားချက်ဝင်ငွေဟာ (၅၆)သန်းဖြစ်ပါတယ်။ ဒီရရှိတဲ့ (၅၆)သန်းအနက်က ကျေးလက် လမ်းတံတားတွေအတွက် ကျွန်တော်တို့ (၂၀.၆)သန်း ဆောင်ရွက်ပေးမယ်လို့ လျာထားဆောင်ရွက်လျက်ရှိပါတယ်။ ဒီ လေးမျက်နှာ - ခတ္တု ပန်းတောကြီး လမ်းဟာ အရှည် (၇)မိုင်ရှိတဲ့ မြေသားလမ်း ဖြစ်ပြီးတော့ သူ့အပေါ်မှာ သစ်သားတံတား (၁၀) စင်း ရှိပါတယ်။ ဒီ (၁၀)စင်းအနက်က တံတား(၁) စင်း ဆောက်လုပ်ပြီး ဖြစ်ပါတယ်။ ဒီတံတားကတော့ ထုံးပေါက်တံတား အမှတ်(၁)ဖြစ်ပါတယ်။ အဲဒီတော့ ဆောက်လုပ်ဖို့ ကျန်နေတဲ့ဟာအားလုံး တံတား(၉)စင်း ဖြစ်ပါတယ်။ အဲဒီတော့ ၂၀၁၀-၂၀၁၁ ခုနှစ် ဘဏ္ဍာရေးနှစ်မှာလည်း ကျွန်တော်တို့ ဒီနယ်စပ်ဒေသဖွံ့ဖြိုးရေး ရန်ပုံငွေကနေ (၄၄.၆)သန်း သုံးစွဲပြီးတော့ ဒီလမ်း (၇)မိုင်ကို (၃)ပေအမြင့် မြေသားလမ်း အဖြစ် ကျွန်တော်တို့ တည်ဆောက်ပေးခဲ့ပြီး ဖြစ်ပါတယ်။ အဲဒီတော့ လက်ရှိမြေသားလမ်းဟာ ရာသီမရွေးအသုံးပြုနိုင်တဲ့

အခြေအနေကို ရောက်ရှိပြီးဖြစ်တဲ့အတွက်ကြောင့် ဒီတံတားများကိုဆက်ပေးခြင်းအားဖြင့် ဒီလမ်းကြောင်းဟာ ရာသီမရွေးသွားလာနိုင်တဲ့လမ်းကြောင်းဖြစ်လာမှာဖြစ်ပြီးတော့ ဒီမှာနေထိုင်တဲ့ ကျေးရွာအုပ်စုများကို များစွာအကျိုးပြုမှာဖြစ်ပါတယ်။ ဒါကြောင့်မို့ ၂၀၁၁-၂၀၁၂ ဘဏ္ဍာရေးနှစ်မှာတော့ ဒီတံတား (၉)စင်းအနက်က ကျွန်တော်တို့ နယ်စပ်ရေးရာဌာနကြီးဌာန၊ နိုင်ငံတော်အထောက်ပံ့ငွေ (၉၅)သန်းကို သုံးစွဲပြီးတော့ တံတား (၂)စင်းကို ကျွန်တော်တို့ သံဘောင်ယက်မ မင်းချောင်း တံတားအကျယ်(၅၀)ပေ ဖြစ်ပါတယ်။ ဒုတိယက နင်းကြမ်းရွာတံတား အမှတ် (၁) ပေ(၅၀) ဖြစ်ပါတယ်။ ဒီတံတားတွေ ဆောက်ပြီးတဲ့နောက်ပိုင်းမှာတော့ ကျွန်တော်တို့ ထုံးပေါက်တံတား အမှတ် (၂)၊ နင်းကြမ်းရွာတံတားအမှတ်(၂)၊ ငတိန်းချောင်းတံတား၊ ပေါက်ပင်ရိုးတံတား၊ ပန်းတိမ်ကျော် တံတား၊ ဆီဆုံကုန်းရိုးတံတားနှင့် ရိုးခန်းတံတား အားလုံး(၇)စင်း ထပ်မံဆောက်ပေးဖို့ ကျန်ရှိမှာ ဖြစ်ပါတယ်။ အဆိုပါ တံတား(၇)စင်းကိုလည်းလာမယ့် ၂၀၁၂-၂၀၁၃ ဘဏ္ဍာရေးနှစ်မှာ နိုင်ငံတော်ရန်ပုံငွေအပေါ်မှာမူတည်ပြီးတော့ တတ်နိုင်သမျှပြီးစီးအောင် ဆောင်ရွက်ပေးသွားမှာဖြစ်ကြောင်းရှင်းလင်းဖြေကြားအပ်ပါတယ်။

ဒုတိယမေးခွန်းဖြစ်တဲ့ ချင်းပြည်နယ် မဲဆန္ဒနယ်အမှတ် (၁)က အမျိုးသားလွှတ်တော်ကိုယ်စားလှယ် ဦးကျွန်ခဲန်း ရဲ့ ဒီဖလမ်းမြို့က ဖလမ်းမြို့နယ်အတွင်းမှာရှိတဲ့ ကြိုးတံတား(၂)စင်းကို အဆင့်မြင့်ကြိုးတံတားအဖြစ် ပြင်ဆင်ပေးရေးနဲ့ပတ်သက်တဲ့မေးခွန်းဖြစ်ပါတယ်။ ဖလမ်းမြို့နယ်ဟာ ခရီးသွားလာရေး အင်မတန်မှ ခက်ခဲတဲ့ မြို့နယ်တစ်ခုဖြစ်ကြောင်း ကျွန်တော်တို့ ပြည်ထောင်စုအစိုးရအနေနဲ့ သုံးသပ်မိတဲ့အတွက်ကြောင့် အထူးဦးစားပေးပြီးတော့ ဆောင်ရွက်ပေးလျက်ရှိပါတယ်။ ဒီလိုဆောင်ရွက်ပေးတဲ့နေရာမှာ နိုင်ငံတော်ပိုင်းက ဆောင်ရွက်ပေးသကဲ့သို့ နိုင်ငံတကာအဖွဲ့အစည်းတွေဖြစ်တဲ့ UNDP နဲ့ပေါင်းစပ်ပြီးတော့လည်း ဒီချင်းပြည်နယ်အတွင်းမှာရှိတဲ့ ဖလမ်းမြို့နယ်အတွင်းမှာရှိတဲ့ တံတားပေါင်းမြောက်မြားစွာ ဆောင်ရွက်လျက်ရှိပါတယ်။ ယခု ၂၀၁၁-၂၀၁၂ ခုနှစ် ဘဏ္ဍာရေးနှစ်အထိ နယ်စပ်ဒေသဖွံ့ဖြိုးရေးရန်ပုံငွေကနေပြီးတော့ ဒီချင်းပြည်နယ်အတွက် လမ်းတံတားတွေမှာ သုံးစွဲခဲ့တဲ့ ငွေပေါင်းက အားလုံးသန်းပေါင်(၂၅၉၈.၁၇၉)သန်း သုံးစွဲပြီးဖြစ်ပါတယ်။ မြေသားလမ်းပေါင်း(၈၇၁)မိုင်၊ ကျောက်ခင်းလမ်းပေါင်း(၃၅)မိုင်နှင့် ကတ္တရာလမ်း(၁၉)မိုင်၊ တံတားကြီး(၃)စင်း၊ တံတားငယ်(၁)စင်းနဲ့ ကြိုးတံတား(၉)စင်းတို့ကို ဆောင်ရွက်ပေးပြီးဖြစ်ပါတယ်။ ဖလမ်းမြို့နယ်အတွင်း မှာကျတော့ အင်မတန်မှ လမ်းပန်းဆက်သွယ်ရေး ခက်ခဲ

ပြီးတော့ တံတားတွေဟာ သဘာဝအရ အင်မတန်မှ များပြားတဲ့အတွက်ကြောင့် ကျွန်တော်တို့ နယ်စပ်ဒေသနဲ့ တိုင်းရင်းသား လူမျိုးများ ဖွံ့ဖြိုးတိုးတက်ရေးဦးစီးဌာနအနေနဲ့ ကမ္ဘာ့ကုလသမဂ္ဂ ဖွံ့ဖြိုးရေး အစီအစဉ် UNDP နဲ့ ပေါင်းစည်းပြီး တော့ ဝေးလံခေါင်းပါးမြို့နယ်များအတွက် လူမှု ဖွံ့ဖြိုးရေး စီမံကိန်းလို့ခေါ်တဲ့ Community Development for Remote Township (CDRT) Program ကို ချမှတ်ပြီးတော့ ဒီ ၂၀၀၃ ခုနှစ်ကနေ ၂၀၁၁ ခုနှစ်အတွင်း ဖလမ်းမြို့နယ်မှာ ကျေးရွာ (၃၆)ရွာကို သွားတဲ့ကြိုးတံတား (၂၆)စင်းနဲ့ သစ်သား တံတား (၁၀)စင်း၊ စုစုပေါင်း တံတား (၃၆)စင်းကို ငွေကျပ် (၂၇.၈၆၄)သန်း သုံးစွဲပြီးတော့ ဆောင်ရွက်ပေးခဲ့ပါတယ်။ ဒီလို ဆောင်ရွက် ပေးတဲ့နေရာမှာ တံတားပေါင်း (၃၃)စင်းဟာ ရာခိုင်နှုန်းပြည့် ပြီးစီးပြီးဖြစ်ပါတယ်။ တံတား(၃)စင်း သာလျှင် (၅၀) ရာခိုင်နှုန်းပြီးစီးပြီးတော့ ဒီနှစ်အတွင်းမှာ အားလုံးပြီးစီးသွားမှာ ဖြစ်ပါတယ်။ ဒီတံတားတွေကတော့ ဟဲလွေကြိုးတံတား၊ ရဲစိမ်းကြိုးတံတားနဲ့ တိုက်စွန်းကြိုး တံတားများ ဖြစ်ပါတယ်။ အခု တင်ပြတဲ့ ဖလမ်းမြို့နယ်၊ ဗဇန်း ကျေးရွာနဲ့ ခေါဒါရ်ကျေးရွာ ကိုဆက်တဲ့ မဏိပူရကြိုးတံတားဟာ ဒီအရှည်ပေ(၃၂၀)ရှိတဲ့ တံတားဖြစ်ပြီးတော့ ကျေးရွာ (၁၄) ရွာ၊ လူဦးရေ (၄၅၀၀)ကို အကျိုးပြုမှာ ဖြစ်ပါတယ်။ အလားတူပဲ လုံး လွေးချောင်းကူး တံတား ဟာလည်း ခေါဒါရ်ကျေးရွာနဲ့ ခွာပွေကျေးရွာကိုဆက်သွယ်တဲ့ အရှည်ပေ (၁၃၀)ရှိတဲ့ ကြိုးတံတား ဖြစ်ပြီးတော့ ကျေးရွာ (၅)ရွာနဲ့ လူဦးရေ (၂၀၀၀)ခန့်ကို အကျိုးပြုမှာဖြစ်ပါတယ်။ ဒါကြောင့် ဒီအမျိုးသားလွှတ်တော်မှာ တင်ပြတဲ့ တံတား(၂)စင်း၊ ဒီတံတား(၂)စင်းထဲမှာ မဏိပူရမြစ်ကူး ကြိုးတံတားကတော့ ပိုပြီးတော့ ရှည်လျားတဲ့ တံတားဖြစ်ပြီးတော့အခုလက်ရှိမှာလည်း ဘယ်လိုပြုပြင် ရမယ်ဆိုတဲ့ဟာကိုတော့ ကျွန်တော်တို့ချင်းပြည်နယ်ဒေသဆိုင်ရာ လုပ်ငန်းကော်မတီနဲ့ညှိနှိုင်းပေါင်းစပ် ပြီးတော့ ကွင်းဆင်းလေ့လာမှုများ ပြုလုပ်ကာ ဖြစ်နိုင်ခြေများအပေါ်မှာ စိစစ်ပြီးတော့ ဒီအဆင့် မြှင့် ယုံကြည်စိတ်ချစွာ သွားလာနိုင်တဲ့ တံတားမျိုး ဖြစ်ပေါ်ရေး အတွက် ကျွန်တော်တို့ နယ်စပ်ဒေသနှင့် တိုင်းရင်းသားလူမျိုးများ၏ ဖွံ့ဖြိုးတိုးတက်မှု အကောင်အထည်ဖော်ရေး ဗဟိုကော်မတီသို့ တင်ပြ ပြီးတော့ ရန်ပုံငွေ ခွင့်ပြုချက်နဲ့ အညီစီမံဆောင်ရွက် ပေးသွားမှာ ဖြစ်ကြောင်း ရှင်းလင်းတင်ပြအပ် ပါတယ်။ ကျေးဇူးတင်ပါတယ်။ (ဩဘာသံများ)

ဦးဖုန်းမြင့်အောင်၊ ရန်ကုန်တိုင်းဒေသကြီး မဲဆန္ဒနယ်အမှတ် (၃)၏ အများပြည်သူသုံး  
 ရေပေးဝေရေးလုပ်ငန်းတစ်ခုလုံးကိုဖြစ်စေ၊ အစိတ်အပိုင်းကိုဖြစ်စေ ပုဂ္ဂလိက သို့မဟုတ်  
 အများပိုင်စနစ် သို့မဟုတ် ဖက်စပ်စနစ်တစ်ခုခုဖြင့် လုပ်ကိုင်ခွင့်ပြုရန်အတွက် လိုအပ်သော  
 စည်းမျဉ်းဥပဒေတစ်ရပ် ထုတ်ပြန်ပေးရန် ပြည်ထောင်စုအစိုးရအား တိုက်တွန်းကြောင်း  
 အဆိုကို လွှတ်တော်ကိုယ်စားလှယ်များက ဆွေးနွေးခြင်း၊ ပြည်ထောင်စုအဆင့်  
 အဖွဲ့အစည်းထဲက ပြန်လည်ဖြေရှင်း ဆွေးနွေးခြင်းနှင့်အမျိုးသားလွှတ်တော်၏  
 အဆုံးအဖြတ်ရယူခြင်း

အချိန်၊ ၁၁:၀၃။

ဥက္ကဋ္ဌ။ ။ အမျိုးသားလွှတ်တော်ကိုယ်စားလှယ်များဆင်ဗျား။ရန်ကုန်တိုင်းဒေသကြီး  
 မဲဆန္ဒနယ်အမှတ်(၃)မှ ဦးဖုန်းမြင့်အောင် တင်သွင်းထားတဲ့ အများပြည်သူသုံးဧပေးဝေရေးလုပ်ငန်း  
 တစ်ခုလုံးကိုဖြစ်စေ၊ အစိတ်အပိုင်းကိုဖြစ်စေ ပုဂ္ဂလိက သို့မဟုတ် အများပိုင်စနစ် သို့မဟုတ်  
 ဖက်စပ်စနစ်တစ်ခုခုဖြင့် လုပ်ကိုင်ခွင့်ပြုရန်အတွက်လိုအပ်သော စည်းမျဉ်းဥပဒေ တစ်ရပ်ထုတ်ပြန်  
 ပေးရန် ပြည်ထောင်စုအစိုးရအား တိုက်တွန်းကြောင်းအဆိုကို ဆွေးနွေးဖို့ လွှတ်တော်ကိုယ်စားလှယ်  
 နှစ်ဦးက အမည်စာရင်းတင်သွင်းထားပါတယ်။ ပထမဦးစွာ တနင်္သာရီတိုင်း ဒေသကြီး မဲဆန္ဒနယ်  
 အမှတ်(၆)မှ ဦးတင်ရှန် ဆွေးနွေးနိုင်ပါပြီ။

အချိန်၊ ၁၁:၀၃။

ဦးတင်ရှန်၊ တနင်္သာရီတိုင်းဒေသကြီး မဲဆန္ဒနယ်အမှတ်(၆)။ ။လေးစားအပ်ပါသော  
 အမျိုးသားလွှတ်တော်ဥက္ကဋ္ဌကြီးနှင့်တကွ ဖိတ်ကြားထားသော ဧည့်သည်များ၊ အမျိုးသားလွှတ်တော်  
 ကိုယ်စားလှယ်များအားလုံးကို မင်္ဂလာပါလို့ နှုတ်ခွန်းဆက်သအပ်ပါတယ်။ ကျွန်တော်ကတော့  
 တနင်္သာရီတိုင်းဒေသကြီး မဲဆန္ဒနယ်အမှတ်(၆)မှ အမျိုးသားလွှတ်တော်ကိုယ်စားလှယ် ဦးတင်ရှန်  
 ဖြစ်ပါတယ်။ ဥက္ကဋ္ဌကြီးခင်ဗျား။ ကျွန်တော့် ကို ဖိတ်ကြားတင်ပြခွင့်ပြု ပါ။ ရန်ကုန်တိုင်းဒေသကြီး  
 မဲဆန္ဒနယ်အမှတ်(၃)မှ အမျိုးသားလွှတ်တော်ကိုယ်စားလှယ် ဦးဖုန်းမြင့်အောင် တင်သွင်းသော  
 အများ ပြည်သူသုံးရေ ပေးဝေရေးစနစ် လုပ်ငန်းတစ်ခုလုံးကို ဖြစ်စေ၊ အစိတ်အပိုင်းကို ဖြစ်စေ၊  
 ပုဂ္ဂလိက သို့မဟုတ် အများပိုင်စနစ် သို့မဟုတ် ဖက်စပ်စနစ်တစ်ခုခုဖြင့် လုပ်ကိုင်ခွင့်ပြုရန်  
 အတွက် လိုအပ်သော စည်းမျဉ်းဥပဒေတစ်ရပ် ထုတ်ပြန်ပေးပါရန် ပြည်ထောင်စုအစိုးရအား တိုက်

တွန်းကြောင်း အဆိုကို ထောက်ခံဆွေးနွေးသွားမှာဖြစ်ပါတယ်။ ဥက္ကဋ္ဌကြီးခင်ဗျား။ သက်ရှိ လောကမှာ အသက်ရှင်သန်နေနိုင်ရန်အတွက် ရေဟာမရှိမဖြစ် အရေးပါဆုံးအရာတစ်ခု ဖြစ်ပါတယ် ဆိုတာကို အားလုံး လက်ခံကြလိမ့်မယ်လို့ ယုံကြည်မိပါတယ်။ လျှပ်စစ်မီးဟာ လူ့ဘောင်ဘဝမှာ အရေးကြီးဆုံးလို့ သတ်မှတ်ကြပေမယ့်လည်း ရေကတော့ ပိုပြီးတော့ အရေးကြီးပါတယ်။ ထမင်း အသက်(၇)ရက်၊ ရေအသက် တစ်မနက်လို့ ဆိုရိုးစကားရှိပါတယ်။ ကျွန်တော်တို့ သောက်သုံး နေတဲ့ရေကို သောက် ရေနဲ့ သုံးရေဆိုပြီးတော့ (၂)မျိုးခွဲခြား နိုင်ပါတယ်။ သောက်ရေကို တံဆိပ် အမျိုးမျိုးရှိတဲ့ ရေသန့်ဗူးများမှာ ရရှိနိုင်ပေမယ့် ပမာဏပိုမိုလိုအပ်တဲ့ သုံးရေကိုတော့ ဈေးကွက်သက် သာသာနဲ့ ပေါပေါများများ အလွယ်တကူ ရရှိရန် အခက်အခဲများစွာရှိနေပါတယ်။ ရန်ကုန်မြို့လိုဆိုရင် ကိုယ်စားလှယ်တော်ကြီးများအားလုံး ရောက်ဖူးကြပါဖူး။ အထပ်များစွာရှိတဲ့ နေအိမ်တိုက်ခန်းတွေ ကိုပဲကြည့်ကြည့် ဆင်ခြေဖုန်း ရပ်ကွက်များ၊ တိုးချဲ့မြို့သစ်များမှာပဲ ကြည့်ကြည့် သောက်သုံးရေ ပြဿနာတွေ မကြာမကြာကြုံ တွေ့ခဲ့ရမှာ ဖြစ်ပါတယ်။ သတင်းစာတွေ၊ ဂျာနယ်တွေမှာလည်း ရေပြတ်လပ်မှုနဲ့ ပတ်သက်တဲ့ သတင်းတွေ မကြာခဏ မြင်တွေ့နေရပါတယ်။ မကြာမီက လွတ်တော် ကိုယ်စားလှယ်ကြီးတစ်ဦးက ဂျိုးဖြူ ရေပိုက်မှ ရေခွဲဝေပေးနိုင်/မပေးနိုင် မေးမြန်းသွားတာ ကိုလည်း အားလုံးကြားသိခဲ့ကြပြီး ဖြစ်ပါတယ်။ ဥက္ကဋ္ဌကြီးခင်ဗျား။ ဒါကြောင့်မို့လို့ ရေရရှိရေး ဟာလည်းပဲ ပြဿနာတစ်ရပ်အဖြစ် ရှိနေတာ ထင်ရှားပါတယ်။ ကျွန်တော်တို့ နေထိုင်တဲ့ မြိတ်မြို့ဟာဆိုရင် (၉)မိုင် ပတ်လည်ရှိတဲ့ ကျွန်းပေါ်မှာ တည်ရှိပြီးတော့ သောက်ရေသုံးရေအတွက် အဝီစိရေကိုသာ အားကိုးနေရပါတယ်။ ကျွန်တော်တို့ ငယ်စဉ်ကတည်းကရေရောင်းချတဲ့ လုပ်ငန်း ရှင်များဟာ မိမိ တို့ပိုင်ဆိုင်တဲ့ မြေပြန့်ပေါ်မှာ အဝီစိရေတွင်း (၃) (၄)တွင်းခန့်စီ တူးပြီးတော့ ရရှိတဲ့ရေကြည်ရေသန့်များကို မိမိနဲ့ နီးစပ်ရာ ရပ်ကွက် အတွင်းရှိ လူနေအိမ်များသို့ ပိုက်များနှင့် သွယ်တန်းကာ ဖြန့်ဝေရောင်းချခဲ့တာဟာ သားစဉ် မြေးဆက် လက်ဆင့်ကမ်း၍ လုပ်ကိုင်ခဲ့တာ ယနေ့အထိ ဖြစ်ပါတယ်။ ရေကို မီတာစနစ် ဖြင့် သတ်မှတ်၍ ရေ(၁)ယူနစ် လီတာ (၁၀၀၀)လျှင် စက်သုံးဆီ ဈေးနှုန်းပေါ် မူတည်၍ ငွေ (၁၀၀၀)ကျပ် ဝန်းကျင်ဖြင့် ဝယ်ယူသုံးစွဲရလေ့ ရှိပါတယ်။ မြို့နယ်စည်ပင်သာယာရေးအဖွဲ့မှလည်း မိမိနဲ့နီးစပ်ရာ ရပ်ကွက်များကို ပုဂ္ဂလိကလုပ်ငန်းရှင်များ ရေဈေးနှုန်းထက် လျော့နည်း၍ ဖြန့်ဝေနေတာလည်း ရှိပါတယ်။ ရေကို ကျွန်တော်တို့ နံနက် (၆)နာရီမှ ည (၈)နာရီခန့်အထိ ရေဘုံဘိုင်ခေါင်းဖွင့်၍ နေ့စဉ်သုံးစွဲနိုင်ပါတယ်။ ဥက္ကဋ္ဌကြီးခင်ဗျား။ ယခုကဲ့သို့ နိုင်ငံ တော်အပိုင်းနှင့် ပုဂ္ဂလိကအပိုင်းတို့ ဟန်ချက်ညီညီ မျှမျှတတ လုပ်ဆောင်လာခဲ့

ကြတဲ့အတွက် ကျွန်တော်တို့ မြတ်သူမြတ်သား ရေရရှိရေးအတွက် အဆင်ပြေနေမှုကို ထောက်ရှု၍ ရန်ကုန်တိုင်းဒေသကြီး မဲဆန္ဒနယ်အမှတ် (၃)မှ အမျိုးသားလွှတ်တော် ကိုယ်စားလှယ် ဦးဖုန်းမြင့်အောင် တင်သွင်းသော အများပြည်သူသုံး ရေပေးစနစ်လုပ်ငန်း တစ်ခုလုံး ကိုဖြစ်စေ၊ အစိတ်အပိုင်းကို ဖြစ်စေ၊ ပုဂ္ဂလိက သို့မဟုတ် အများပိုင်စနစ် သို့မဟုတ် ဖက်စပ်စနစ် တစ်ခုခုဖြင့် လုပ်ကိုင်ခွင့်ပြုရန်အတွက် လိုအပ်သော စည်းမျဉ်းဥပဒေတစ်ရပ် ထုတ်ပြန်ပေးပါရန်ပြည်ထောင်စု အစိုးရအား တိုက်တွန်းကြောင်းအစွဲ လျော်ကန်သဖြတ်ပါကြောင်း ထောက်ခံဆွေးနွေးအပ်ပါတယ် ခင်ဗျား။ အားလုံးကို ကျေးဇူးတင်ပါတယ်။ (ဩဘာသံများ)

အချိန်၊ ၁၁:၀၈။

**ဥက္ကဋ္ဌ။** ။ဆက်လက်ပြီး ရခိုင်ပြည်နယ် မဲဆန္ဒနယ်အမှတ် (၁၀)မှ ဦးအုန်းတင် ဆွေးနွေးနိုင်ပါပြီ။

အချိန်၊ ၁၁:၀၈။

**ဦးအုန်းတင်၊ ရခိုင်ပြည်နယ် မဲဆန္ဒနယ်အမှတ်(၁၀)။** ။လေးစားအပ်ပါ သော အမျိုးသားလွှတ်တော်ဥက္ကဋ္ဌကြီးနှင့်တကွ အမျိုးသားလွှတ်တော်ကိုယ်စားလှယ်ကြီးများ နှလုံစိတ်ဝမ်း ငြိမ်းချမ်းကြပါစေလို့ ဆုတောင်းရင်း ကျွန်တော်ဒီနေရာက ဂါရဝပြုအပ်ပါတယ်ခင်ဗျား။ ကျွန်တော် ကတော့ ရခိုင်ပြည်နယ် မဲဆန္ဒနယ်အမှတ်(၁၀)မှ အမျိုးသားလွှတ်တော်ကိုယ်စားလှယ် ဦးအုန်းတင် ဖြစ်ပါတယ်။ ကျွန်တော် ဆွေးနွေးမယ့်ကိစ္စကတော့ ရန်ကုန်တိုင်းဒေသကြီး မဲဆန္ဒနယ် အမှတ် (၃)မှ ဦးဖုန်းမြင့်အောင် တင်သွင်းတဲ့ အများပြည်သူသုံး ရေပေးစနစ် လုပ်ငန်းတစ်ခုလုံးကိုဖြစ်စေ၊ အစိတ်အပိုင်းကိုဖြစ်စေ၊ ပုဂ္ဂလိက သို့မဟုတ် အများပိုင်စနစ် သို့မဟုတ် ဖက်စပ်စနစ်တစ်ခုခုဖြင့် လုပ်ကိုင်ခွင့်ပြုရန်အတွက် လိုအပ်သော စည်းမျဉ်းဥပဒေ တစ်ရပ် ထုတ်ပြန်ပေးပါရန် ပြည်ထောင်စု အစိုးရအား တိုက်တွန်းကြောင်းအဆိုကို ဆွေးနွေး သွားဖို့ ဖြစ်ပါတယ်။

ဥက္ကဋ္ဌကြီးခင်ဗျား။ ကျွန်တော်၏ ဆွေးနွေးတင်ပြချက်များအား စာဖြင့်ဖတ်ကြားတင်ပြ ခွင့်ပြုပါရန်နှင့် အချို့သော အသုံးအနှုန်းများအား အင်္ဂလိပ်စာဖြင့် ဖတ်ကြားတင်ပြခွင့် ပြုပါရန် မေတ္တာရပ်ခံ အပ်ပါတယ်။ဥက္ကဋ္ဌကြီးနှင့်တကွ ကိုယ်စားလှယ်တော်ကြီးများဆင်ဗျား။ ရေဟာလူသား အားလုံးအတွက် အရေးအကြီးဆုံး မရှိမဖြစ်လိုအပ်တဲ့အရာဖြစ်ပါတယ်။ လူအများစုစဉ် သောက်ဖို့ သုံးဖို့ ချက်ပြုတ်လျော်ဖွပ်ဖို့နဲ့ တစ်ကိုယ်ရည်ကျန်းမာရေး သန့်ရှင်းရေးထို့အတွက် ရေကောင်းရေသန့်

အလွယ်တကူရရှိရေးဟာ အလွန်အရေးကြီးလှပါတယ်။ ရေအသက် တစ်မနက်ဆိုတဲ့စကားအတိုင်း ရေဟာ လူတိုင်းရဲ့ အသက်ရှင်နေထိုင်ရေးအတွက် နေ့စဉ် လိုအပ်တဲ့အရာ ဖြစ်ပါတယ်။ ဒါကြောင့် လူတစ်ဦးစီအတွက် သောက်သုံးရန် ရေကောင်းရေသန့် အလွယ် တကူ ရရှိရေးဟာ အလွန်ပဲ အရေးကြီးလှပါတယ်။ ဒါ့ကြောင့် ပြည်သူပြည်သားများ သန့်ရှင်းသော ရေကောင်းရေသန့်များကို အလွယ်တကူ ရရှိ နိုင်ရေးအတွက် သက်ဆိုင်ရာ အစိုးရ က စနစ်တကျ စီမံဆောင်ရွက်လျက် ရေပေးဝေရေး၊ ရေရရှိရေးတို့ကို လှုပ်ဆောင်ပေးကြရပါတယ်။ လူနေထူထပ်သော မြို့ပြတွင် လူအများ ရေအတွက် အချိန်ကုန် လူပန်းမဖြစ်စေရန် ရေလှောင်ကန် များမှ ရေပိုက်များဖြင့် သွယ်တန်းလျက် အိမ် တိုင်ရာရောက် ဖြန့်ဝေပေးလေ့ရှိကြ ပါတယ်။ မြို့ကို စတည်ကတည်းကပင် အိမ်တိုင်းအိမ်တိုင်း ရေရရှိရေးအတွက် စနစ်တကျ စီစဉ် ဆောင်ရွက်ကြရပါတယ်။ သို့သော်လည်း ဥပမာ ရန်ကုန်မြို့ရဲ့ အခြေအနေကို ကြည့်ပါက လူနေဦးရေတိုးတက် များပြားလာခြင်း၊ အထပ်မြင့် တိုက်အိမ်များ တည်ဆောက်လာခြင်း၊ လျှပ်စစ် ဓာတ်အား သုံးစွဲမှုများ မလုံလောက်ခြင်းနဲ့ ရေကို အချိန်ပြည့် အလုံအလောက် မပေးနိုင်ခြင်းတို့ကြောင့် လူနေအိမ်တိုင်းမှာ ရေရရှိရေးအတွက် အခက်အခဲ များနဲ့ ရင်ဆိုင်နေကြရတာကို တွေ့ရှိနေရပါတယ်။ အိမ်တိုင်းအိမ်တိုင်း တစ်နေ့ (၁)ပုံး၊ တစ်ညနေ (၁)နာရီခန့် အချိန်ပေး၍ ရေကိစ္စကို ဆောင်ရွက်လုပ်ကိုင်နေကြရတဲ့အတွက် အချိန်ကုန် လူပင်ပန်းလျက် ကျန်းမာရေး ကို ထိခိုက်လာနိုင်တဲ့အတွက် အခက်အခဲများနဲ့ ရင်ဆိုင်နေကြ ရပါတယ်။ ဥက္ကဋ္ဌကြီးခင်ဗျား။ မြန်မာနိုင်ငံဟာ ရေအရင်းအမြစ် ပေါများကြွယ်ဝတဲ့ နိုင်ငံတစ်ခု ဖြစ်ပါတယ်။ ဒီလို မြစ်ချောင်း အင်းအိုင်တွေ ပေါများပြီး ရေအရင်း အမြစ်ကြွယ်ဝတဲ့ နိုင်ငံတစ် နိုင်ငံမှာ ရေအခက်အခဲကြောင့် လူတွေ ဒုက္ခရောက်နေကြရတယ် ဆိုတဲ့ကိစ္စဟာ မဖြစ်သင့်မဖြစ် ထိုက်တဲ့ကိစ္စတစ်ခု ဖြစ်ပါတယ်။ လူတိုင်းလူတိုင်းဟာ ရေရရှိရေးအတွက် စိုးရိမ်ကြောင့်ကြနေစရာ မလိုဘဲ ယခု အဆိုရှင် ဦးဖုန်းမြင့်အောင် အဆိုတင် ထားသလို ရေဘုံဘိုင်ခလုတ်ကို ဖွင့်လိုက်ရုံနဲ့ အလိုအလျောက် ရေလာသောစနစ်ဖြစ်အောင် စီစဉ်ဆောင်ရွက်ပေးထားသင့်ပါတယ်။ ဥက္ကဋ္ဌကြီး ခင်ဗျား။ ဒီအဆိုကို တင်သွင်းထားတဲ့ ဦးဖုန်းမြင့်အောင် ဤကဲ့သို့ ရေဘုံဘိုင်ခလုတ်ကိုဖွင့်လိုက်ရုံနဲ့ အလိုအလျောက် ရေလာနိုင်ရေးအတွက်ရေပေးဝေရေး လုပ်ငန်းတစ်ခုလုံးကိုဖြစ်စေ၊ အစိတ်အပိုင်း ကိုဖြစ်စေ၊ ပုဂ္ဂလိက သို့မဟုတ် ဖက်စပ်စနစ် တစ်ခုခုဖြင့် လုပ်ကိုင်ခွင့်ပြုရန် စည်းမျဉ်းပဒေ တစ်ရပ် ထုတ်ပြန်ပေးရန်အတွက် ပြည်ထောင်စုအစိုးရကို တိုက်တွန်းထားပါတယ်။ ကျွန်တော့်အနေနဲ့ တင်ပြ လိုတာကတော့ ပြည်သူလူထုရဲ့ ကျန်းမာရေးနဲ့ ကံသာချောင်ချိရေးကို ထောက်ထံချက် ရေဘုံဘိုင်

ခလုတ်ကို ဖွင့်လိုက်ရုံနဲ့ အလိုအလျောက် လာသော ရေရရှိနိုင်ရေးအတွက် အစိုးရက တာဝန်ယူ ဆောင်ရွက်ပေးစေလိုကြောင်း ဥက္ကဋ္ဌကြီးမှတစ်ဆင့် ပြည်ထောင်စုအစိုးရအား တိုက်တွန်း ကြောင်း ဆွေးနွေးတင်ပြအပ်ပါတယ် ခင်ဗျား။ အားလုံးကို ကျေးဇူးတင်ပါတယ်။ (ဩဘာသံများ)

အချိန်၊ ၁၁:၁၃။

**ဥက္ကဋ္ဌ။** ။ အဆိုနဲ့ပတ်သက်ပြီး နယ်စပ်ရေးရာဝန်ကြီးဌာန ပြည်ထောင်စုဝန်ကြီး က ပြန်လည်ဆွေးနွေးဖို့ ဖြစ်ပါတယ်။

**ဖြေကြားချက်**

အချိန်၊ ၁၁:၀၃။

**ဒုတိယဗိုလ်ချုပ်ကြီးသိန်းဌေး(ပြည်ထောင်စုဝန်ကြီး၊ နယ်စပ်ရေးရာဝန်ကြီးဌာန)။** ။

ကျွန်တော့်အနေနဲ့ ရန်ကုန်တိုင်းဒေသကြီး မဲဆန္ဒနယ်အမှတ်(၃) အမျိုးသားလွှတ်တော်ကိုယ်စားလှယ် ဦးဖုန်းမြင့်အောဇီ အများပြည်သူသုံးရေပေးစနစ်ရေးလုပ်ငန်း တစ်ခုလုံးကို ဖြစ်စေ၊ အစိတ်အပိုင်းကို ဖြစ်စေ၊ ပုဂ္ဂလိက သို့မဟုတ် အများပိုင် သို့မဟုတ် ကော်ပိုရေးရှင်းတစ်ခုခုဖြင့် လုပ်ကိုင်ခွင့်ရန်အတွက် လိုအပ်သော စည်းမျဉ်းဥပဒေ ထုတ်ပြန်ပေးရေးအဆိုနဲ့ ပတ်သက်ပြီးတော့ ပြန်လည်ရှင်းလင်းဆင်ခြင် သွားမှာဖြစ်ပါတယ်။ လေ့အပ်ပါသော အမျိုးသားလွှတ်တော်ဥက္ကဋ္ဌကြီးနဲ့တကွ အမျိုးသားလွှတ်တော် ကိုယ်စားလှယ်များဆီဗျား။ မြို့ရွာများရေပေးရေးနဲ့လျဉ်း၍ စည်ပင်သာယာရေးအဖွဲ့များ ဥပဒေ နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့ ဥပဒေအမှတ်(၅/၉၃)နဲ့ စည်ပင်သာယာရေးအဖွဲ့များ ဥပဒေကို ပြင်ဆင်သည့်ဥပဒေ၊ နိုင်ငံတော်အေးချမ်းသာယာရေးနှင့်ဖွံ့ဖြိုးရေးကော်မရှင် ဥပဒေအမှတ် (၂/၉၇) မှာဖော်ပြထားတဲ့ ပြဋ္ဌာန်းချက်များကိုကျွန်တော့်အနေနဲ့ ဖတ်ကြားတင်ပြလိုပါတယ်။ ဥပဒေ ပုဒ်မ ၉၊ ပုဒ်မခွဲ (ခ)မှာ စည်ပင်သာယာရေး အဖွဲ့ရဲ့ ရေပေးရေးလုပ်ငန်းများ ဆောင်ရွက်ခြင်းနဲ့ စပ်လျဉ်း၍ တည်ဆဲဥပဒေများနှင့်အညီ အကောင်အထည်ဖော်ဆောင်ရွက်ခြင်း၊ ကြီးကြပ်ကွပ်ကဲခြင်း၊ ပုဒ်မ ၂၁၊ ပုဒ်မခွဲ(ခ)မှာ မြို့စည်ပင်သာယာရေးနယ်နိမိတ်အတွင်း ကျန်းမာရေးနှင့်မညီညွတ်ကြောင်း တွေ့ရှိရသည့် အများပြည်သူနဲ့ သက်ဆိုင်သော ကိုယ်ပိုင်ရေပေးရေးလုပ်ငန်းတို့ကို အသုံးပြုခြင်းမှ ပိတ်ပင်ထားစေရန် သက်ဆိုင်ရာဥပဒေ၊ နည်းဥပဒေစည်းစိမ်းများနဲ့အညီ လိုက်နာဆောင်ရွက်စေရန် ညွှန်ကြားနိုင်ခြင်း၊ ပုဒ်မ ၆၀၊ ပုဒ်မခွဲ(ခ)တွင် မြို့စည်ပင်သာယာရေးနယ်နိမိတ်အတွင်း နှင့်ပြုချက် မရှိလျှင် သို့မဟုတ်ခွင့်ပြုချက်ပါသတ်မှတ်ချက်များနဲ့ဖြစ်စေ ထုတ်ပြန်ထားသော စည်းကမ်းများနဲ့

ဖြစ်စေ ညီညွတ်မှုရှိလျှင် စည်ပင်သာယာရေးအဖွဲ့ပိုင်အများပြည်သူနဲ့ သက်ဆိုင်သော ရေပေးရေး လုပ်ငန်းများမှ ရေကို ရယူသုံးစွဲခြင်း မပြု ရဟု သတ်မှတ်ထားခြင်း၊ ပုဒ်မခွဲ ၆၀၊ ပုဒ်မခွဲ (ဂ)တွင် မြို့စည်ပင်သာယာရေး နယ်နိမိတ်အတွင်း ခွင့်ပြုချက်မရှိလျှင် သို့မဟုတ် ခွင့်ပြုချက်ပါ သတ်မှတ် ချက်များနှင့်ဖြစ်စေ ထုတ်ပြန်ထားသော စည်းကမ်းများနှင့်ဖြစ်စေ ညီညွတ်မှုမရှိလျှင် ကိုယ်ပိုင်စီးပွားဖြစ် ရေပေးရေးလုပ်ငန်း တည်ထောင်ဖွင့်လှစ်ခြင်းပြုရဆိုတဲ့ သက်ဆိုင်တဲ့အချက်အလက်များကို ကျွန်တော် ဖတ်ကြား တင်ပြလိုပါတယ်။ ဒီဖတ်ကြားတင်ပြချက်မှာ ကြည့်လိုက်ရင်မူလကတဲကပင်လျှင် ဥပဒေ အရ မြို့/ရွာများ ရေပေးရေးနှင့်ပတ်သက်ပြီးတော့ ရေပေးရေးလုပ်ငန်းကို တစ်ခုလုံးဖြစ်စေ၊ အစိတ်အပိုင်းဖြစ်စေ ပုဂ္ဂလိက သို့မဟုတ် အများပိုင် သို့မဟုတ် ဖက်စပ်စနစ်တခုခုနဲ့ လုပ်ကိုင်ခြင်း ထားပြီးဖြစ်ကြောင်း တင်ပြလိုပါတယ်။ အဲဒီအပြင် ဒီပြဋ္ဌာန်းချက်များအရ မြို့ရေပေးရေး လုပ်ငန်းများ ဆောင်ရွက်တဲ့ မြို့နယ်များအ နေနဲ့ ရေပေးရေးလုပ်ငန်း များ ကြီး ကြပ်ရေးဆိုင်ရာ စည်းကမ်းများ (By-Laws) များကိုလည်း စည်ပင်သာယာရေးဦးစီးဌာနရဲ့ အတည်ပြုချက်နဲ့ ထုတ်ပြန်ကာ ကြီးကြပ် ဆောင်ရွက်ပေးလျက်ရှိပါတယ်။ အဲ ဒီတော့ အဆိုပါ စည်ပင်သာယာရေး အဖွဲ့ ဥပဒေပုဒ်မ ၂၁ (ခ) ၊ ပုဒ်မ ၆၀ (ဂ)တို့အရ ကျန်းမာရေးနှင့်ညီညွတ်မှုရှိပြီး ခွင့်ပြုချက်ထုတ်မှတ်ချက်များ၊ ထုတ်ပြန် ထားတဲ့ စည်းကမ်းချက်များနဲ့ ညီညွတ်မယ်ဆိုရင် မြို့ရွာများမှာ အများပြည်သူများ ရေသုံးစွဲမှု အဆင်ပြေစေရန်အလို့ငှာ ပုဂ္ဂလိက သို့မဟုတ် အများပိုင် သို့မဟုတ် ဖက်စပ်စနစ်ဖြင့် စီးပွားဖြစ် ရေပေးရေးလုပ်ငန်းများကိုလည်း တည်ထောင် လုပ်ကိုင်ခွင့် ပြုထားပြီးဖြစ်ပါတယ်။ ဒီနေရာမှာ ပုဂ္ဂလိက သို့မဟုတ် အများပိုင်စနစ်ဖြင့် ရပ်ကွက် သို့မဟုတ် အပိုင်းလိုက်ရေပေးရေးစနစ်ကို ဆောင်ရွက်နေတဲ့မြို့အားလုံး (၁၁)မြို့ရှိပြီး ဖြစ်ပါတယ်။ အဆိုပါ မြို့များကတော့ ဖား ကန့်မြို့၊ စစ်ကိုင်းမြို့၊ ထားဝယ်မြို့၊ မြိတ်မြို့၊ မူဆယ်မြို့၊ ကွမ်းလုံမြို့၊ ဟိုပန်မြို့၊ ကြူကုတ်မြို့နှင့် နမ့်ခမ်းမြို့၊ မုံးကိုး၊ ချင်းရွှေဟော်မြို့ များပဲ ဖြစ်ပါတယ်။ ဒီမြို့ရွာများ၊ ရေပေးဝေရေးလုပ်ငန်း ဟာ အရင်းအနှီး ကြီးမားပြီးတော့ အကျိုးအမြတ်နည်းပါးတဲ့ သဘာဝရှိတဲ့ အားလျော်စွာပုဂ္ဂလိက သို့မဟုတ် အများပိုင် သို့မဟုတ် ဖက်စပ်များ ဆောင်ရွက်နိုင်ခြင်း မရှိလို့သာ နိုင်ငံတော်ဘဏ္ဍာငွေကနေပြီးတော့ အဓိက စိုက်ထုတ်လုပ်ကိုင်နေရတဲ့ စည်ပင်သာယာရေးလုပ်ငန်း တစ်ရပ်ဖြစ်ပါတယ်။ ထို့အပြင် မြို့ရွာလူထု အတွက် ကျန်းမာရေးနှင့်ညီညွတ်တဲ့ သောက်သုံးရေ တွေကို နေ့စဉ်ရရှိဖို့ကိစ္စတာဝန်ဟာ အလွန် ကြီးမားတဲ့ လုပ်ငန်းတစ်ရပ်ဖြစ်တယ်ဆိုတာလည်း အထူးသတိပြုရန်လိုအပ်ပါတယ်။ တချို့သော မြို့ရွာများရဲ့သဘာဝနဲ့ ဆောင်ရွက်နိုင်မှုအခြေအနေအရ အကျိုးအမြတ်ရရှိနိုင်တဲ့ အနေအထား

ရှိပြီးတော့ ဆောင်ရွက်လိုတဲ့ ပုဂ္ဂလိက သို့မဟုတ် အများပိုင် အဖွဲ့အစည်းများရှိပါက သက်ဆိုင်ရာ စည်းပင်သာယာရေးအဖွဲ့ရဲ့ ကြီးကြပ်မှုနဲ့ ပုဂ္ဂလိက သို့မဟုတ် အများပိုင် မြို့ရွာရေးပေးရေး လုပ်ငန်းများကို ခွင့်ပြုချက်ဖြင့် ဆောင်ရွက်နိုင်ကြောင်း တင်ပြလိုပါတယ်။ ဒီလို ပုဂ္ဂလိက စီးပွားဖြစ် ရေးပေးရေးလုပ်ငန်းများ အပေါ်တွင်လည်း စည်းပင်သာယာရေးအဖွဲ့များအနေဖြင့် လုပ်ငန်း လည်ပတ်မှု ဆောင်ရွက်မှုအခြေအနေ၊ ဖြန့်ဝေတဲ့ ရေအရည်အသွေး၊ ဖြန့်ဝေတဲ့ နည်းစနစ်ပေါ်မှာ စစ်ဆေးကြီးကြပ်ခြင်း သတ်မှတ်ထားတဲ့ ရေဘိုးရေခများအတိုင်း ကောက်ခံစေခြင်းကို ရေပေးရေး ဆိုင်ရာ စည်းကမ်းများ (By - Laws) များနှင့်အညီ ကြီးကြပ်ဆောင်ရွက်ပေးလျက်ရှိပါတယ်။ ကျေးလက် ဒေသများမှာတော့ စည်းပင်သာယာရေးအဖွဲ့က ကျေးလက်ဒေသရေရရှိရေး အတွက် တူးဖော် ဆောင်ရွက်ပေးတဲ့စက်ရေတွင်းတွေအများသုံးရေကန်တွေနဲ့ရေပေးရေးအထောက်အကူပြုရစက်ရုံ၊ ရေစက်၊ တုံကယ်ကို ကျေးရွာအုပ်ချုပ်ရေးအဖွဲ့များကျေးရွာသူ/ကျေးရွာသားများပါဝင်တဲ့ ရေပေးဝေ ရေးကော်မတီများဖွဲ့စည်းကာ ကျေးရွာပိုင်အဖြစ် အပ်နှံပြီးတော့ ပြုပြင်ထိန်းသိမ်းဖို့ စရိတ်ရရှိဖို့ အတွက် ရေဖိုးကောက်ခံ ဆောင်ရွက်လျက်ရှိခြင်းကြောင့် အများပိုင်ကျေးရွာ ရေပေးရေးစနစ်များ ကိုလည်း လက်ရှိကျင့်သုံးလျက်ရှိကြောင်းတင်ပြလိုပါတယ်။ တချို့ကျေးလက်များမှာတော့ပုဂ္ဂလိကပိုင် စက်ရေတွင်း ကနေပြီးတော့ အခပေးစနစ်နဲ့ ရေပေးရေးလုပ်ငန်းများကိုလည်း ကျင့်သုံးဆောင်ရွက် ရှိပါတယ်။ ဒါကြောင့် အမျိုးသားလွှတ်တော်ကိုယ်စားလှယ် အဆိုပြုတင်ပြတဲ့ အများပြည်သူရေပေး ရေးလုပ်ငန်းတစ်ခုလုံးကိုဖြစ်စေ၊ အစိတ်အပိုင်းကိုဖြစ်စေ၊ ပုဂ္ဂလိက သို့မဟုတ် အများပိုင်စနစ် သို့မဟုတ် ဖက်စပ်စနစ်တစ်ခုခုဖြင့် လုပ်ကိုင်ခွင့်ပြုရန်အတွက် လိုအပ်တဲ့ စည်းမျဉ်းဥပဒေ ထုတ်ပြန် ပေးရေးဆိုတဲ့အဆိုနဲ့ စပ်လျဉ်းပြီးတော့ လက်ရှိရေးပေးရေး လုပ်ငန်းများတွင် ပုဂ္ဂလိက သို့မဟုတ် အများပိုင်စနစ်ဖြင့် စည်းပင်သာယာရေးအဖွဲ့များမှ ကြီးကြပ်၍ ရေပေးရေးစနစ်ကို မြို့အလိုက် ဖြစ်စေ၊ ရပ်ကွက်အလိုက်ဖြစ်စေ၊ ဆောင်ရွက်နိုင်ရန် တည်ဆဲစည်းပင်သာယာရေးအဖွဲ့များဥပဒေနှင့် ရေပေးရေးဆိုင်ရာ စည်းကမ်းများ (By - Laws) များမှာ ပြဋ္ဌာန်းဖော်ပြမှုပြီး ဖြစ်တဲ့အပြင် အချို့သော တင်ပြခဲ့ပြီး မြို့ရွာများလည်းပုဂ္ဂလိက သို့မဟုတ် အများပိုင်စနစ်ဖြင့် ဆောင်ရွက်နေကြပြီ ဖြစ်သည့် အားလျော်စွာ ပြည်ထောင်စုဝန်ကြီးအနေနဲ့တော့ သီးခြားစည်းမျဉ်းထုတ်ပြန်ရန် မလိုအပ်ကြောင်း သုံးသပ်ပါတယ်။ သို့ပါ၍ အမျိုးသားလွှတ်တော်ကြံ့ခိုင်ရေးနှင့် အမျိုးသားလွှတ်တော်ကိုယ်စားလှယ် များမှ ယင်းအဆိုကို ဆက်လက်တင်သွင်းရန် သို့မဟုတ် စဉ်းစား ပေးနိုင်ပါရန် တင်ပြအပ်ပါတယ် အားလုံးကို ကျေးဇူးတင်ပါတယ်။ (ဩဘာသံများ)

အချိန်၊ ၁၁:၂၀။

**ဥက္ကဋ္ဌ။** ။ရန်ကုန်တိုင်းဒေသကြီး မဲဆန္ဒနယ်အမှတ် (၃) မှ ဦးဖုန်းမြင့်အောင် တင်သွင်းတဲ့ အများပြည်သူ့သုံးရေပေးဝေရေးလုပ်ငန်းတစ်ခုလုံးကိစ္စဖြစ်စေ၊ အစိတ်အပိုင်းကို ဖြစ်စေ၊ ပုဂ္ဂလိက သို့မဟုတ် အများပိုင်ကုမ္ပဏီ သို့မဟုတ် ဖက်စပ်စနစ်တစ်ခုဖြင့် လုပ်ကိုင်ခွင့်ပြုရန်အတွက် လိုအပ်သော စည်းမျဉ်းဥပဒေတစ်ရပ် ထုတ်ပြန်ပေးရန် အဆိုနဲ့ပတ်သက်လို့ ပြည်ထောင်စု ဝန်ကြီးရဲ့ ရှင်းလင်းချက်အရ မူလကပင်ခွင့်ပြုထားပြီးဖြစ်တဲ့ လုပ်ငန်းတစ်ရပ် ဖြစ်ကြောင်း ထင်ရှား နေပါတယ်။ ဒါကြောင့်မို့ ဒီအဆိုဟာ လိုအပ်ခြင်းမရှိတဲ့ အဆိုဖြစ်ပါတယ်။ လိုအပ်ခြင်း မရှိတဲ့ အဆိုအဖြစ် ဆုံးဖြတ်ကြောင်းကြေညာပါတယ်။ (ဩဘာသံများ)

အချိန်၊ ၁၁:၂၀။

**ဦးလှဆွေ၊ မကွေးတိုင်းဒေသကြီး မဲဆန္ဒနယ်အမှတ် (၁၂) ၏ လက်ရှိတပ်မတော်တွင် တိုက်ခိုက်ရေးတာဝန်မဟုတ်သော စစ်မှုရေးရာဌာန များ၌ အမျိုးသမီးစစ်မှုထမ်းများ ခန့်ထားရန် ပြည်ထောင်စုအစိုးရအား တိုက်တွန်း ကြောင်း အဆိုတင်သွင်းခြင်းနှင့် လက်ခံ ဆွေးနွေးရန် သင့်/မသင့် အဆုံးအဖြတ်ရယူခြင်း**

**ဥက္ကဋ္ဌ။** ။အမျိုးသားလွှတ်တော်ကိုယ်စားလှယ်များခင်ဗျား၊မကွေးတိုင်းဒေသကြီး မဲဆန္ဒနယ်အမှတ်(၁၂)မှ ဦးလှဆွေက လက်ရှိတပ်မတော်တွင် တိုက်ခိုက်ရေးတာဝန်မဟုတ်သော စစ်မှု ရေးရာဌာနများ၌ အမျိုးသမီးစစ်မှုထမ်းများခန့်ထားရန်နှင့် စပ်လျဉ်းတဲ့ အဆိုတစ်ရပ် တင်သွင်း လိုကြောင်း လွှတ်တော်သို့ပေးပို့ထားပါတယ်။ ယခု ဦးလှဆွေက အဆိုတင်သွင်းဖို့ ဖြစ်ပါတယ်။

အချိန်၊ ၁၁:၂၂။

**ဦးလှဆွေ၊ မကွေးတိုင်းဒေသကြီး မဲဆန္ဒနယ်အမှတ်(၁၂)။** ။ လေးစားအပ်ပါသော အမျိုးသားလွှတ်တော်ဥက္ကဋ္ဌကြီးနှင့်တကွ အမျိုးသားလွှတ်တော် ကိုယ်စားလှယ်များ အားလုံး စိတ်၏ ကျန်းမာခြင်း၊ ကိုယ်၏ ချမ်းသာခြင်းနှင့်ရှိကြပါစေလို့ နှုတ်ခွန်းဆက်သင်္ဂါရဝပြုအပ်ပါတယ်။ ကျွန်တော်ကတော့ မကွေးတို င်းဒေသကြီး မဲဆန္ဒနယ်အမှတ် (၁၂)မှ အမျိုးသားလွှတ်တော် ကိုယ်စားလှယ် ဦးလှဆွေဖြစ်ပါတယ်။ ကျွန်တော်၏ အဆိုအား ဖတ်ကြားခွင့်ပြုပါရန် လေးစားစွာ ခွင့်တောင်းခံအပ်ပါတယ်ခင်ဗျား။ ကျွန်တော်၏ အဆိုကတော့ လက်ရှိတပ်မတော်တွင် တိုက်ခိုက်ရေး တာဝန်မဟုတ်သောစစ်မှုရေးရာဌာနများ၌ အမျိုးသမီးစစ်မှုထမ်းများခန့်ထားရန် နိုင်ငံတော်အစိုးရအား

တိုက်တွန်းကြောင်း အဆိုဖြစ်ပါတယ်။ ဥက္ကဋ္ဌကြီးခင်ဗျား။ နိုင်ငံတကာမှာ အမျိုးသမီး စစ်မှုထမ်း တွေပါဝင်ခဲ့ကြတာ အာကာသယာဉ်မှူးအထိ ဖြစ်ပါတယ်။ ဘာသာရေးအရဦးစား မပေးတဲ့ Saudi Arabia နိုင်ငံ မှာတောင် ပြီးခဲ့တဲ့ ၂၆ ရက် ၉ လဆိုရင် တစ်လတောင် မပြည့်သေး ပါဘူး။ အဲဒီမှာ အမျိုးသမီးတွေကို ရွေးကောက်ပွဲ ဝင်ခွင့်တွေ၊ မဲပေးခွင့်တွေ၊ အမျိုးသမီးတွေ ဦးစားပေးလာတာ တွေရှိရမှာ ဖြစ်ပါတယ်။ ကမ္ဘာ့တပ်မတော် အသီးသီးမှာလည်း အမျိုးသမီး စစ်မှုထမ်းများ တာဝန် ထမ်းဆောင်ခဲ့တာ ကြာပြီဖြစ် ပါတယ်။ မြန်မာ့သမိုင်းမှာလည်း တောင်ငူသမိုင်း၊ ဘုရင့်နောင်မတိုင်မီ ခေတ်က သဝန်ကြီး၊ သဝန်ငယ်လက်ထက်မှာ အမျိုးသမီးစစ်သူရဲကောင်း စောစန္ဒာဆိုတာပေါ်ထွန်း ခဲ့ဖူးပါတယ်။ ဒီပြင်လည်း နယ်ချဲ့တော်လှန်ရေးခေတ်မှာ ဝက်ထီးကန် တိုက်ပွဲမှာ ရှမ်းသူရဲကောင်း ရဲမေ(၃)ဦး၊ နာမည်ကြီးတဲ့ စစ်သူရဲကောင်း တွေဖြစ်ပြီးတော့ လွတ်လပ်ရေး ရပြီးကာစ ရောင်စုံ သူပုန်ခေတ်မှာလဲ KNDO တွေကို မေမြို့မှာ ရွပ်ရွယ်ရွံ့ရွံ့ တိုက်ခိုက်ရင်း ကျဆုံးသွားတဲ့ သူရဲမချစ်ပို ဆိုတဲ့ အမျိုးသမီးကဲ့သို့လည်းကောင်း၊ တော်လှန်ရေးကောင်စီခေတ် ၁၉၆၃ ခုနှစ်မှာလည်း ဖလော်ရင့်နိုက်တင်ဂေးဆုရခဲ့တဲ့ ဗိုလ်မှူး ဒေါ်ခင်အုန်းမြကဲ့သို့ ထူးချွန်တဲ့ အမျိုးသမီးစစ်သမီးတွေ ဖြစ်ကြောင်း တွေ့ရမှာဖြစ်ပါတယ်။ ကျွန်တော်တို့ အရှေ့တောင်အာရှမှာလည်း မူဆလင်တိုင်းပြည် တစ်ပြည်ဖြစ်တဲ့ ဘရူနိုင်း ဒါရူဆလမ်နိုင်ငံမှာလည်း အမျိုးသမီး စစ်သမီးတွေ ခန့်ထားတာကို လေ့လာတွေ့ရှိရပါတယ်။ တရုတ်နဲ့ ဗီယက်နမ်နိုင်ငံ တို့မှာတော့ တိုက်ခိုက်ရေး တာဝန်များကို ခန့်အပ် တာဝန်ပေးအပ်ထားကြောင်း လေ့လာတွေ့ရှိ ရပါတယ်။ ပြီးခဲ့တဲ့ ၉ လပိုင်း ၂၇ ရက်နေ့ ကပဲ ဩစတေးလျတပ်မတော်မှ လက်နက်တာဝန်ထမ်းဆောင်နေတဲ့ အမျိုးသမီးစစ်သမီး (၆၉၀၀၀) ဦး ရှိပါတယ်။ (၆၉၀၀၀)ဦးထဲကနေမှ တိုက်ခိုက်ရေးလေယာဉ်နဲ့ တိုက်ခိုက်ရေး ရေငုပ်သင်္ဘောများကို တာဝန်ထမ်းဆောင်ဖို့ ခွင့်ပြုတယ်ဆိုတဲ့အမိန့်ကို ဩစတေးလျ ဝန်ကြီးချုပ်က ထုတ်ပြန်ခဲ့တာကို ကျွန်တော်ကြားသိ ခဲ့ရပါတယ်။ ကမ္ဘာပေါ် မှာ ရာထူးအကြီးဆုံး စစ်သမီးအဖြစ် အမေရိကန် ပြည်ထောင်စုမှာ လက်ရှိကြယ်လေးပွင့် (Four stars General) အဖြစ် ခန့်အပ်ထားကြောင်း လေ့လာတွေ့ရှိရပါတယ်။ မြန်မာပြည်မှာလည်း စစ်သမီးတွေ တာဝန်ထမ်းဆောင်မယ်ဆိုရင် လွတ်လွတ်လပ်လပ် တာဝန်ထမ်းဆောင် ခွင့်ပြုမယ်ဆိုရင် သူတို့ထက် မညံ့သော တာဝန်များကို ထမ်းဆောင်နိုင်လိမ့်မယ်လို့ ကျွန်တော့်အနေနဲ့ ယုံကြည်ပါတယ်။ မြန်မာနိုင်ငံရဲ့လူဦးရေ ထက်ဝက် ကျော်ရှိတဲ့ အမျိုးသမီးထုရဲ့ လူသားအရင်းအမြစ်တွေကို တပ်မတော်မှာ တာဝန်ထမ်းဆောင်စေ မယ် ဆိုရင် အင်မတန်အကျိုးရှိမယ့် လုပ်ရပ်တစ်ခုဖြစ်တယ်လို့ ကျွန်တော် အနေနဲ့ ထင်မြင်ယူဆ

ပါတယ်။ လက်ရှိကတော့ မြန်မာအမျိုးသမီးများဟာ ဆယ်တန်းအောင်ရင် ကျောင်းဆရာမလုပ်မယ် အထည်ချုပ်စက်ရုံမှာ အလုပ်လုပ်မယ် ဆေးလိပ်ခုံတွေမှာ ဝင်လုပ်မယ်။ ပြန်ရောက်ရင် ထမင်းချက် မယ်။ ဒီအလုပ်ထက်ပိုပြီးတော့ ထူးထူးခြားခြား လုပ်နိုင်တာ ရှားနေသေးတာကို တွေ့ရမှာဖြစ်ပါတယ်။ မြန်မာနိုင်ငံမှာ ၂၀၀၀ ခုနှစ်ကစပြီးတော့ စစ်သူနာပြုအမျိုးသမီးများကို မခေါ်တော့ဘဲနှင့် Male Nurse များကို ပြောင်းလဲခေါ်ယူခဲ့ ကြောင်းလည်း တွေ့ရှိရမှာ ဖြစ်ပါတယ်။ အမျိုးသမီးများကို တိုက်ခိုက်ရေးတာဝန်မှအပ တာဝန် ပေးမယ်ဆိုလို့ရှိရင် အမျိုးသမီး စစ်ဆရာဝန်၊ အမျိုးသမီး စစ်အင်ဂျင်နီယာအရာရှိနှင့် လမ်းဗိုလ်ထောက်၊ အမျိုးသမီးကွန်ယူတာနဲ့ တပ်ကြပ်ကြီး စာရေး၊ အမျိုးသမီး စစ်သူနာပြု၊ အမျိုးသမီး ဆက်သွယ်ရေးအရာရှိ၊ အမျိုးသမီး ယာဉ်မောင်း၊ အမျိုးသမီး သယ်ယူပို့ဆောင်ရေး လေယာဉ်မောင်း စတဲ့နေရာတွေမှာ တာဝန်ပေးနိုင်မယ်လို့ ကျွန်တော်အနေနဲ့ ယုံကြည်ပါတယ်။

နိဂုံးချုပ်အားဖြင့် တင်ပြလိုတာကတော့ အင်္ဂလန်နိုင်ငံ ဆေးသုတေသနစာတမ်းတစ်ခု အရ ယောက်ျား လူနာများကို Male Nurse များက ပြုစုခြင်းထက် အမျိုးသမီးသူနာပြု Female Nurse များက ပြုစုခြင်းဟာ လူနာတွေကို နာလံထမှုကို (၇၃)ရာခိုင်နှုန်း ပိုမိုအကျိုး သက်ရောက်စေတယ်လို့ သိရပါတယ်။ ကျွန်တော်အနေနဲ့လည်း ၁၉၈၀ ခုနှစ်က မော်ဖဒေသမှာ တိုက်ပွဲဖြစ်ပြီးတော့ ဒဏ်ရာအနည်းငယ် ရရှိပြီးတော့ ရဟတ်ယာဉ်နဲ့ ပါသွားပြီးတော့ မင်္ဂလာဒုံ စစ်ဆေးရုံမှာ ဆေးကုသတဲ့ အခါမှာ မြန်မြန်ပဲ နာလံထပြီးတော့ ရှေ့တန်းကို မြန်မြန်သွား ပြီးတော့ တာဝန်ကိုထမ်းဆောင်ခဲ့တာ ရှိပါတယ်။ အခုခေတ် ညီငယ်လေး တွေမှာတော့ ဒီလိုမျိုး ကုသခံရမှာ မဟုတ်ဘဲနဲ့ Male Nurse တွေနဲ့ တွေ့ရ မှာ ဖြစ်တဲ့အတွက် ကျွန်တော်အနေနဲ့ စိတ်မကောင်းပါဘူး။ ဒါကြောင့်မို့လို့ ကျွန်တော်ရဲ့အဆိုဖြစ်သော လက်ရှိတပ်မတော် တွင် တိုက်ခိုက်ရေး တာဝန်မဟုတ်သော စစ်မှုရေးရာ ဌာနများ၌ အမျိုးသမီးစစ်မှုထမ်းများကို ခန့်ထား ပေးပါရန် ပြည်ထောင်စုအစိုးရအား တိုက်တွန်းကြောင်း အဆိုကို လေးစားစွာဖြင့် တင်သွင်း အပ်ပါတယ်ခင်ဗျား။ ကျေးဇူးတင်ပါတယ်။ (ဩဘာသံများ)

အချိန်၊ ၁၁:၂၇။

**ဥက္ကဋ္ဌ။**

။ အဆိုကို ထောက်ခံမယ့်သူရှိပါက ဆက်လက်ဆောင်ရွက်ပါ။

အချိန်၊ ၁၁:၂၇။

**ဗိုလ်မှူးဇေယျာ တပ်မတော်သားကိုယ်စားလှယ်။** ။လေးစားအပ်ပါသော အမျိုးသား

လွှတ်တော်ဥက္ကဋ္ဌကြီးခင်ဗျား။မကွေးတိုင်းဒေသကြီးခရီးစဉ်အမှတ်(၁၂)မှဦးလှဆွေ အဆိုတင်သွင်းခဲ့တဲ့ လက်ရှိတပ်မတော်တွင် တိုက်ခိုက်ရေးတာဝန်မဟုတ်သော စစ်မှုရေးရာဌာနများ၌ အမျိုးသမီးစစ်မှုထမ်းများခန့်ထားရန် ပြည်ထောင်စုအစိုးရအား တိုက်တွန်းကြောင်း အဆိုအား တပ်မတော်သားအမျိုးသားလွှတ်တော်ကိုယ်စားလှယ်ကျွန်တော်ဗိုလ်မှူးဇေယျာ မှထောက်ခံကြောင်း တင်ပြအပ်ပါတယ်ခင်ဗျား။ (ဩဘာသံများ)

အချိန်၊ ၁၁:၂၇။

**ဥက္ကဋ္ဌ။**

။အမျိုးသားလွှတ်တော်ကိုယ်စားလှယ်များခင်ဗျား။ဦးလှဆွေ တင်သွင်းတဲ့

အဆိုကို လွှတ်တော်ကိုယ်စားလှယ်စာစဉ်ကထောက်ခံသွားပါတယ်။အဆိုမှာလက်ရှိတပ်မတော်တွင် တိုက်ခိုက်ရေးတာဝန်မဟုတ်သော စစ်မှုရေးရာဌာနများ၌ အမျိုးသမီးစစ်မှုထမ်းများခန့်ထားရန် ပြည်ထောင်စုအစိုးရအား တိုက်တွန်းကြောင်း အဆို ဖြစ်ပါတယ်။ ဒါကြောင့် အဆိုကို လက်ခံဆွေးနွေးရန် လွှတ်တော်ရဲ့ ဆန္ဒရယူပါမယ်။ အဆိုကို လက်ခံဆွေးနွေးဖို့ လွှတ်တော်ကိုယ်စားလှယ်များက သဘောတူပါသလားခင်ဗျား။

[သုံးကြိမ်တိုင်တိုင်မေးမြန်းပါသည်။ လွှတ်တော်က သဘောတူပါသည်။]

အဆိုကို လက်ခံဆွေးနွေးဖို့ သဘောမတူတဲ့လွှတ်တော်ကိုယ်စားလှယ်များ ရှိပါသလားခင်ဗျား။ အဆိုကို လက်ခံဆွေးနွေးဖို့ သဘောမတူတဲ့ လွှတ်တော်ကိုယ်စားလှယ်မရှိတဲ့အတွက် ဦးလှဆွေ ရဲ့ အဆိုကို လက်ခံဆွေးနွေးရန် လွှတ် တော်က သဘောတူကြောင်း ကြေညာပါတယ် ။ (ဩဘာသံများ)

ဦးလှဆွေ တင်သွင်းတဲ့အဆိုကို ဆွေးနွေးမယ့် လွှတ်တော်ကိုယ်စားလှယ်များရှိပါက အစည်းအဝေးရပ်နားတဲ့အခါ အမျိုးသားလွှတ်တော်ဌာန ဒုတိယညွှန်ကြားရေးမှူးချုပ်ထံ အမည်စာရင်း ပေးပို့ကြဖို့ဖြစ်ပါတယ်။



ဟူသော လောကပါလတရားများ တွန်းကားစေလျက် တိုင်းရင်းသားပြည်သူများ ငြိမ်းချမ်းသာယာ ဝပြောရေးကို တည်တံ့ခိုင်မြဲအောင် စဉ်ဆက်မပြတ်ဆောင်ရွက်ထိန်းသိမ်းသွားကြမည်ဟု သန္နိဋ္ဌာန် ချမှတ်၍ လည်းကောင်း၊ နိုင်ငံတော်အတွင်း လူမျိုးရေးတန်းတူမှုဖြင့် စစ်မှန်သော မျိုးချစ်စိတ်ဓာတ် ဖြစ်သည့် ပြည်ထောင်စု စိတ်ဓာတ်ကို ခိုင်မြဲစွာမွေးမြူလျက် ထာဝစဉ် စည်းလုံးညီညွတ်စွာ အတူတကွလက်တွဲ နေထိုင်ကြမည်ဟု သန္နိဋ္ဌာန်ချမှတ်၍ လည်းကောင်း ဤပြည်ထောင်စုမူတ မြန်မာနိုင်ငံတော်ဖွဲ့စည်းပုံအခြေခံဥပဒေကို ၂၀၀၈ ခုနှစ် မေလ ၂၉ ရက်နေ့မှာ ပြည်လုံးကျွတ်ဆန္ဒခံ ယူပွဲကြီးဖြင့် အတည်ပြုပြဋ္ဌာန်း လိုက်ကြသည်ဟု ဖော်ညွှန်းပြီး နိဒါန်း ဖော်ကျူးခဲ့ပါတယ်။ ဥက္ကဋ္ဌကြီး ခင်ဗျား၊ ဗျူဟာမြောက် လှုပ်ရှားသူတို့မည်သည် သစ်တစ်ပင်ချင်း စီကိုမြင်အောင် ကြည့်တတ်သလို သစ်တောတစ်ခုလုံးကိုလဲ ခြုံငုံကြည့်တတ်ရပါသည်ဆိုတဲ့ အဆို အမိန့်ကို အားလုံးကြားဖူးကြမှာပါ။ အဓိပ္ပာယ်ပြည့်ဝပြီး ပြည်ထောင်စုအတွက်နှလုံးသွင်းဖို့လိုအပ်တဲ့ အဆိုအမိန့်ဖြစ်ကြောင်းကျွန်တော် ဦးစွာတင်ပြချင်ပါတယ်။ ၂၀၁၀ခုနှစ် နိုဝင်ဘာ(၇)ရက် ရွေးကောက်ပွဲဥပဒေရလဒ် အရ လွှတ်တော် (၃)ရပ် ပေါ်ပေါက်ခဲ့သလို သမ္မတကြီးဦးဆောင်တဲ့ ပြည်ထောင်စုအစိုးရအဖွဲ့ ဝန်ကြီးချုပ်များ ဦးဆောင်တဲ့ တိုင်းဒေသကြီး ပြည်နယ်အစိုးရအဖွဲ့ အသီးသီးတွေဟာ ပေါ်ပေါက် လာခဲ့ပြီး ဖြစ်ပါ တယ်။ သိမ်မွေ့နက်နဲပြီး နှစ်ပေါင်း (၆၀)ကျော် ရှုပ်ထွေးနေခဲ့တဲ့ တိုင်းရင်းသားရေးရာ တန်းတူမှု၊ ချစ်ကြည်မှု၊ ရက်စက်မှု ငြိမ်းချမ်းမှု၊ ခိုင်မြဲမှုတွေအတွက် မရှိမဖြစ်လိုအပ်တဲ့ ပြည်ထောင်စုအမည်ခံ ယူယုံ မဟုတ်ဘဲ အနှစ်သာရပြည့်ဝဖို့အတွက် လိုအပ်တဲ့ ပြည်ထောင်စုအဆင့် တိုင်းရင်းသားရေးရာ ဝန်ကြီးဌာနမှအပ တိုင်း/ ပြည်နယ်တွေမှာ ဖွဲ့စည်းပုံနှင့်အညီ တိုင်းရင်းသား ရေးရာဝန်ကြီးဆိုတဲ့ အမည်သညာနဲ့ ဝန်ကြီးတွေ ဗမာအပါအဝင် ဝန်ကြီး (၂၉)ဦးကို ခန့်ထားပေးခဲ့ပြီး တာဝန်ပေးခဲ့ပြီး ဖြစ်ကြောင်း အားလုံးအသိ ဖြစ်ပါတယ်။ ဒါဖြစ်ရင် နိုင်ငံတော် သမ္မတက ဖွဲ့စည်းပုံနှင့်အညီ ခန့်အပ် တာဝန်ပေးတဲ့ တိုင်းရင်းသားရေးရာဝန်ကြီးများရဲ့တာဝန် လုပ်ပိုင်ခွင့်၊ ချီးမြှင့်ဖွေ အဆောင်အယောင် များနှင့်ပတ်သက်လို့ ပြဋ္ဌာန်းဥပဒေများဟာ အတည်ပြု အသက်ဝင်နေပြီ ဖြစ်တဲ့ ဒီကျွန်တော်တို့ လက်စွဲကိုင်ပြုနေရတဲ့ ပြည်ထောင်စုသမ္မတ မြန်မာနိုင်ငံတော် ဖွဲ့စည်းပုံအခြေခံဥပဒေနဲ့ ကိုက်ညီပါ သလားဆိုတဲ့ မေးခွန်းနဲ့ ဖွဲ့စည်းပုံအခြေခံဥပဒေ ပုဒ်မ ၄၄၆ အရ အခြေခံဥပဒေနှင့် မကိုက်ညီလျှင် အလိုအလျောက် ပျက်ပြယ် နေပြီ ဖြစ်နေတာကို သတိပြု မိကြပါသလား ဆိုတဲ့ မေးခွန်းလေးရယ်။ မည်ကဲ့သို့ဖြည့်စွက်၊ ပယ်ဖျက် အစားထိုးပေးရန် လိုအပ်ပါသလား ဆိုတာကို စဉ်းစားကြဖို့ ဒီလို ကျွန်တော် အဆိုတင်သွင်းရခြင်း ဖြစ်ပါတယ်။ ပုဒ်မ ၄၄၆ကို ကျွန်တော်ဦးစွာ ဖတ်ပြချင်

ပါတယ်။ တည်ဆဲဥပဒေများသည် ပြည်ထောင်စုလွှတ်တော်က ပယ်ဖျက်ခြင်း၊ ပြင်ဆင်ခြင်း မပြုသေးမီ ဤ ဖွဲ့စည်းပုံအခြေခံဥပဒေနှင့် မဆန့်ကျင်သမျှ အတည်ဖြစ်သည်ဟု ပြဋ္ဌာန်းထားပါတယ်။ ဆန့်ကျင်လျှင် အလိုအလျောက် ပယ်ပြယ်တဲ့ သဘောအဓိပ္ပာယ် ရပါတယ်။ ဥက္ကဋ္ဌကြီးခင်ဗျား။ ဦးစွာဖွဲ့စည်းပုံ အခြေခံဥပဒေ၊ အခြေခံမူများ မှာပါတဲ့ အချက်ကလေးတစ်ချက်ကို ကျွန်တော် တင်ပြချင် ပါတယ်။ အခြေခံ ဥပဒေပုဒ်မ (၁၇) (ဂ) ပါ ပုဒ်မ (၁၅)ကို ညွှန်းပြီးတော့ သက်ဆိုင်ရာ တိုင်းဒေသကြီး သို့မဟုတ် ပြည်နယ်နဲ့ ကိုယ်ပိုင် အုပ်ချုပ်ခွင့်ရ စီရင်စုဥပဒေပြုရေးတွင် ကိုယ်စားလှယ် ပါဝင်ခွင့် ရရှိသည့် တိုင်းရင်းသားလူမျိုး ဖြစ်လျှင် ထို တိုင်းဒေသကြီး သို့မဟုတ် ပြည်နယ်နှင့် ကိုယ်ပိုင်အုပ်ချုပ်ခွင့်ရ စီရင်စု အုပ်ချုပ်ရေးတွင် အဓိကအားဖြင့် ထိုတိုင်းရင်းသား လူမျိုးရေးရာကို ဆောင်ရွက်နိုင်ရန် အတွက် တိုင်းရင်းသားလူမျိုး ကိုယ်စားလှယ်များ ပါဝင်ခွင့်ပြုရမည်ဟု အခြေခံမူဖြင့် သတ်မှတ် ထားပါတယ်။ လက်တွေ့ အခြေအနေမှာ အုပ်ချုပ်ရေးတွင် ပါဝင်ခွင့်မရ၊ အစိုးရအဖွဲ့ဝင်အဖြစ် မသတ်မှတ်တဲ့ အပြင် ရုံးမယ်မယ်ရရမရှိ၊ တာဝန် သတ်သတ်မှတ်မှတ်ပေးခြင်း မရှိတာကို ကြားနေ တွေ့နေ ရပါတယ်။ Phone အကြိမ် ကြိမ်ဆက်ပြီး ကျွန်တော်တို့ဝန်ကြီး တော်တော်များများက မေးကြတာလည်း ကျွန်တော် ခံရပါတယ်။ ဒါကြောင့် အခြေခံဥပဒေနဲ့ ကိုက်ညီမှု ရှိ/မရှိ အခြေခံ ဥပဒေရဲ့ ပြဋ္ဌာန်းပုဒ်မ အချို့နဲ့ ယှဉ်ထိုး ကြည့်ရန် လိုအပ်လာပါတယ်။ ဖွဲ့စည်းပုံ အခြေခံဥပဒေ ဥပဒေပြုရေးကဏ္ဍ တိုင်/ပြည်နယ် လွှတ်တော် ဖွဲ့စည်းခြင်းကဏ္ဍရဲ့ ပုဒ်မ ၁၆၁(ခ) (ဂ) တို့မှာ ဒီလိုဖော်ပြ ထားပါတယ်။ တိုင်းဒေသကြီး /ပြည်နယ်များတွင် တိုင်းဒေသကြီး/ပြည်နယ် ရရှိ ပြီးသော သို့မဟုတ် တိုင်းဒေသကြီးအတွင်း ကိုယ်ပိုင် အုပ်ချုပ်ခွင့်ရစီရင်စု ရရှိပြီးသော တိုင်းရင်းသားလူမျိုးများမှအပ ကျန်တိုင်းရင်းသားလူမျိုးများ အတွက် လျော်ကန်သင့်မြတ်သော လူမျိုးများဖြစ်သည့် နိုင်ငံတော်ရှိ လူဦးရေ စုစုပေါင်း၏ (၀.၁) ရာခိုင်နှုန်းနှင့် အထက်ရှိကြောင်း သက်ဆိုင်ရာက သတ်မှတ်ထားသလို တိုင်းရင်းသားလူမျိုး အသီးသီးက လူမျိုး တစ်ဦးလျှင် တစ်ဦးကျစီ ရွေးကောက်တင်မြှောက်သည့် တိုင်းဒေသကြီး/ပြည်နယ်လွှတ်တော် ကိုယ်စားလှယ် များဖြင့် ဖွဲ့စည်းရမည်ဟု ပါရှိပါတယ်။ ဥက္ကဋ္ဌကြီးခင်ဗျား။ ဖွဲ့စည်းပုံအခြေခံဥပဒေ တိုင်းဒေသကြီး သို့မဟုတ် ပြည်နယ် ဝန်ကြီး များ ခန့်အပ်တာ ဝန်ပေးတဲ့ အခန်းရဲ့ ပုဒ်မ ၂၆၂ ကို ဖတ်ပြချင် ပါတယ်။ ပုဒ်မ ၂၆၂ အရ တိုင်းရင်းသားရေး ရာ ဝန်ကြီးများသည် တိုင်းဒေသကြီး သို့မဟုတ် ပြည်နယ် ဝန်ကြီးများ ဖြစ်ကြပါတယ်။ ပုဒ်မ ၂၆၂ (က)(၄)မှာ သက်ဆိုင်ရာ တိုင်းဒေသကြီး သို့မဟုတ် ပြည်နယ် အတွင်းမှာ ရှိတဲ့ တိုင်းရင်းသား လူမျိုး ရေးရာ ဆောင်ရွက်ရန်အတွက်





တိုင်းရင်းသားလူမျိုးရေးရာဝန်ကြီး ဆိုသည့် စကားရပ် ကို ပယ်ဖျက်ပြီး ပုဒ် မ ၄(ဂ)တွင် ဖြည့်စွက်ပေးပါရန်၊ တိုင်းဒေသကြီးသို့မဟုတ် ပြည်နယ်အဆင့် ပုဂ္ဂိုလ်များ၏ ချီးမြှင့်ငွေစရိတ်နှင့် အဆောင်အယောင်များဆိုင်ရာ ဥပဒေပုဒ်မ ၁၇ ပါခံစားခွင့်များကို ပယ်ဖျက်၍ ပုဒ်မ ၁၆ ပါ ခံစားခွင့်များဖြင့် အစားထိုးပေးပါရန်။ ဥက္ကဋ္ဌကြီးခင်ဗျား။ နိဂုံးချုပ်အနေနဲ့ ယနေ့နိုင်ငံရေး အခြေအနေ၊ အမျိုးသားရင်ကြား စေ့ရန် လိုအပ်မှု၊ တိုင်းရင်းသားဒေသများရဲငြိမ်းချမ်းရေးလိုအပ်မှု တည်ငြိမ်မှုနဲ့ဖွံ့ဖြိုးရေး၊ ပြည်ထောင်စုရဲ့ ဒီမိုကရေစီ မျှော်မှန်းချက်လားရာတို့ကို ပြန်လှန်သုံးသပ်ပြီး ပြည်ထောင်စုသမ္မတ မြန်မာနိုင်ငံတော်အတွက် ပြည် ထောင်စုအဆင့် တိုင်းရင်းသားရေးရာ ဝန်ကြီးဌာနတစ်ခု ဖန်တီးပေးရန် လို အပ်နေပြီ ဖြစ်သလို စစ်မှန်တဲ့ ပြည်ထောင်စု စိတ်ဓာတ် ကိန်းဝပ်စေရန်အတွက် တိုင်းဒေသကြီး၊ ပြည်နယ်များရှိတိုင်းရင်းသား ရေးရာဝန်ကြီးများရဲ့ တာဝန် လုပ်ပိုင်ခွင့်နဲ့ အဆောင်အယောင်များကိုလည်းပဲ သက်ဆိုင်ရာအစိုးရ အဖွဲ့ဝင် ဝန်ကြီးများအဖြစ် ဖွဲ့စည်းပုံ အခြေခံဥပဒေနှင့် အညီ မြှင့်တင်ပေးရန် လိုအပ်နေပြီ ဖြစ်ပါတယ်။ ပြည်ထောင်စု တိုင်းရင်းသားရေးရာဝန်ကြီးဌာနနဲ့ ချိတ်ဆက်ပြီး တိုင်းဒေသကြီး၊ ပြည်နယ်များမှာရှိတဲ့ တိုင်းရင်းသား ရေးရာဝန်ကြီးဌာနများရဲ့ အခန်းကဏ္ဍကို မြှင့်တင်ပေးခြင်းအားဖြင့် ကျွန်တော်တို့ ပြည်ထောင်စု မြန်မာနိုင်ငံတော်ရဲ့ငြိမ်းချမ်းရေး၊ သာယာရေး၊ ဖွံ့ဖြိုးတိုးတက်ရေး၊ ဒီမိုကရေစီရေးအတွက် ဦးတည် သွားလာနေတဲ့အဆင့်တိုင်းဟာ လျှင်မြန်ပြီးမြောက်ပြီး ချောမွေ့သွားနိုင်တယ် ဆိုတာကို တင်ပြရင်း နိဂုံးချုပ်အပ်ပါတယ်။ ကျေးဇူး တင်ပါတယ်။ (ဩဘာသံများ)

**အချိန်၊ ၁၁း၄၂။**

**ဥက္ကဋ္ဌ။** ။ဒေါက်တာအေးမောင် ကို သတိပေးဖို့ ရှိပါတယ်။ ဖွဲ့စည်းပုံအခြေခံ ဥပဒေနဲ့ကိုက်ညီခြင်း ရှိ /မရှိလို့ တင်ပြမယ့်ကိစ္စဆိုရင် ဥပဒေကြမ်း ကော်မတီနဲ့ တိုင်ပင်ဖို့လိုပါ တယ်။ ဖွဲ့စည်းပုံအခြေခံဥပဒေကို ဘာသာပြန်တဲ့ကိစ္စမှာ မိမိတစ်ဦးတည်းဘာသာပြန်လို့ မှန်နိုင်ခြင်း မရှိပါဘူး။ တို င်းရင်းသားရေးရာဝန်ကြီးများနဲ့ပတ်သက်လို့ အဆောင်အယောင်ဟာ ဖွဲ့စည်းပုံ အခြေခံဥပဒေမှာ မပါပါဘူး။ မပါတဲ့အတွက် အဆောင်အယောင်ဥပဒေသီးခြားထုတ်တဲ့အခါမှာ ထမ်းဆောင်ရာဲ့တာဝန်အလိုက် အဆောင်အယောင်ဆိုတာ နိုင်ငံတော်က ပေးအပ်တာဖြစ်ပါတယ်။ ဒါကို အခြေခံဥပဒေနဲ့ မကိုက်ညီဘူးလို့ပြောလို့မရပါဘူး။ အခြေခံဥပဒေမှာ တိုင်းရင်းသားရေးရာ ဝန်ကြီးတွေဟာ တိုင်းရင်းသားရေး ရာကိစ္စကို ဆောင်ရွက်ဖို့သည် အဓိကဖြစ်တယ်။ သို့သော် အခြားဝန်ကြီးဌာနများကို တာဝန်ပေးနိုင်သည်။ အခြားဝန်ကြီးဌာနများကို တာဝန်ပေး ခြင်းခံရလို့

ရှိရင် တာဝန်ပေးအပ်ခြင်းခံရတဲ့တာဝန်နဲ့ လိုက်လျောညီထွေတဲ့ အဆောင်အယောင်ကို ခံစားရမှာ ဖြစ်ပါတယ်။ အစည်းအဝေးလည်း တက်ခွင့်ရမှာဖြစ်ပါတယ်။ တိုင်းရင်းသားရေးရာတာဝန်ပဲ ထမ်းဆောင်ရလို့ရှိရင်တော့ တိုင်းရင်းသားရေးရာကို ဆွေးနွေးတဲ့အချိန်မှာ အစိုးရအဖွဲ့ အစည်းအဝေးကို ဖိတ်မှာဖြစ်ပါတယ်။ ဒါအခြေခံဥပဒေရဲ့ အနှစ်သာရဖြစ်ပါတယ်။ အဲဒီတော့ မိမိလိုလားချက်ကို တင်ပြတဲ့အခါမှာ ဖွဲ့စည်းပုံအခြေခံဥပဒေနဲ့ ကိုက်ညီခြင်း ရှိတယ်/မရှိဘူး ဆိုတဲ့ကိစ္စကို သိချင်တာလား။ သိချင်တာဆိုလို့ရှိရင် ဒါကိုက်ညီတယ်။ တစ်ခါတည်း ဖြေလိုက်လို့ ရပါတယ်။ တိုင်းရင်းသားရေး ရာဝန်ကြီးတွေကို အခြားတိုင်းဒေသကြီး၊ ပြည်နယ်ဝန်ကြီးတွေနဲ့ တစ်ပြေးညီခံစားချက်ပေးချင်တာလား။ ဒီလိုခံစားခွင့်ပေးချင်တာဆို ရင်လည်း လွှတ်တော်က ဆွေးနွေး စဉ်းစားလို့ရပါတယ်။ ပြည်ထောင်စုအစိုးရကို တိုက်တွန်းဖို့ မလိုပါဘူး။ ဒါဥပဒေနဲ့ ပေးတဲ့ကိစ္စပဲ အမျိုးသားလွှတ်တော်က သဘောတူတယ်ဆိုရင်ဒီဥပဒေကို ပြဋ္ဌာန်းပိုင်ခွင့်ရှိတာ ပြည်ထောင်စု လွှတ်တော်မှာပဲရှိတယ်။ ဒါကြောင့်မို့ လို့ ဒေါက်တာအေးမောင် ကနေပြီးတော့ ဒီဥပဒေကြမ်းကို ပြည်ထောင်စုလွှတ်တော်မှာ တင်ဖို့ဆုံးဖြတ်တယ်ဆိုရင် ဒေါက်တာအေးမောင် အနေနဲ့ ဒီအဆောင်အယောင်ဥပဒေကို ပြင်ဆင်တဲ့ ဥပဒေကြမ်းပြည်ထောင်စု လွှတ်တော်မှာ တင်သွင်းလိုက်ရုံပဲ ဒါဖြတ်လမ်းနည်းပဲ ဥပဒေပြုတဲ့ လုပ်ငန်းဟာ လွှတ်တော်မှာရှိတဲ့ အတွက် ဒီလိုကိစ္စမျိုးဟာ ပြည်ထောင်စုအစိုးရကို တိုက်တွန်းတယ်ဆိုတာဟာ နားရွက်ကို ဝိုက်ပြီး ကိုင်သလိုဖြစ်နေတယ်။ တဲ့လုပ်လို့ ရပါတယ်။ အဲဒီတော့ ခုနက ဖွဲ့စည်းပုံအခြေခံဥပဒေနဲ့ ညီညွတ်ခြင်းမရှိဘူးဆိုတဲ့ စကားကို ပြန်ရုပ်သိမ်းဖို့ ညွှန်ကြားပါတယ်။

အချိန်၊ ၁၁:၄၅။

**ဒေါက်တာအေးမောင်ရခိုင်ပြည်နယ် မဲဆန္ဒနယ်အမှတ်(၁)။ ။** ဥက္ကဋ္ဌကြီး အမိန့်

ညွှန်ကြားတဲ့အတိုင်းပါပဲ ဖွဲ့စည်းပုံ အခြေခံဥပဒေနှင့် ညီညွတ်မှု မရှိဆိုတဲ့ စာသားကို ပြန်ရုပ် သိမ်းပါတယ်။ (ဩဘာသံများ)

**ဥက္ကဋ္ဌ။** ။အဲဒီတော့လိုလားချက်က တိုင်းဒေသကြီး/ပြည်နယ် တိုင်းရင်းသားရေးရာ ဝန်ကြီးတွေပေါ့။ ဒါတွေကို တိုင်းဒေသကြီး /ပြည်နယ်ဝန်ကြီးအဆင့် အဆောင်အယောင်ပေး လိုက်တော့ ပိုပြီးတော့ ကောင်းတာပေါ့။ ဒါဟာ ဥက္ကဋ္ဌက ရေလှော်မြောင်းပေးပြောတာမဟုတ်ပါဘူး။ စဉ်းစားကြည့်ရင်တော့ ပေးသင့်တယ်လို့လည်းယူဆပါတယ်။ ဒါကို လွှတ်တော်ရဲ့ ဆန္ဒယူပါ့ မယ်။

သေချာလေးစဉ်းစားပါ။ စဉ်းစား ပြီးဆုံးဖြတ်ပါ။ အ မျိုးသားလွတ်တော်က သဘောတူတယ်ဆို ရင် ဒီဥပဒေကြမ်းကို ဒေါက်တာအေးမောင် ဆွဲဖို့လည်း ဥပဒေကြမ်းကော် မတီက အကူအညီ ပေးလို့ရပါတယ်။ ဒီဥပဒေကြမ်းတစ် ခုဆွဲဖို့ ကိစ္စပါ။ သိပ်ပြီးလည်း ခဲယဉ်း တဲ့ ဥပဒေကြမ်းလည်း မဟုတ်ပါဘူး။ သူကတင်ရမှာက ပြည်ထောင်စုလွတ်တော်မှာ တင်ရမှာ။ ဒီမှာတင်လို့လည်း မရဘူး။ ဒီဥပဒေမျိုးက ဘာဖြစ်လို့လဲဆိုတော့ ဇယား (၁)၊ ဇယား(၂)မှာ မပါတဲ့ ကိစ္စတွေဖြစ်တဲ့ အတွက် ဒါတွေက ပြည်ထောင်စုလွတ်တော်မှာသာ ဥပဒေပြုတဲ့အာဏာရှိပါတယ်။ အဲဒီတော့ မဲခွဲ ဆုံးဖြတ်ပါမယ်။ အမျိုးသားလွတ်တော် ကိုယ်စားလှယ်များ သေချာလေးစဉ်းစားပြီးတော့ ဆုံးဖြတ်ပါ။ တိုင်းရင်းသားရေးရာဝန်ကြီးတွေကို အခြေခံဥပဒေမှာ ပြဋ္ဌာန်းသည့် အတိုင်းဆိုတဲ့ဟာ မလိုအပ် ပါဘူး။

တိုင်းဒေသကြီး/ပြည်နယ်ဝန်ကြီးများ ခံစားခွင့်အတိုင်း တစ်ပြေးညီ ရရှိသင့်တယ်လို့ ယူဆတဲ့ ပုဂ္ဂိုလ်များ မတ်တပ်ရပ်ပြပါ။

သေချာရေလိုက်ပါ။ အနည်းစု အများ စုကို ရေလိုက်ပါ။ ဒီနေ့ တက်ရောက်တဲ့ ပုဂ္ဂိုလ် (၂၁၀)ရှိပါတယ်။ (၂၁၀)ရှိတဲ့အနက်မှာ ဒေါက်တာအေးမောင် ရဲ့တင်ပြချက်ကို ထောက်ခံတဲ့ပုဂ္ဂိုလ် က (၁၀၇)ယောက်ဖြစ်ပါတယ်။

ဒါကြောင့်မို့လို့ တိုင်းရင်းသားရေးရာဝန်ကြီးတွေကို တိုင်းဒေသကြီး/ပြည်နယ် ဝန်ကြီးများ ခံစားခွင့်အတိုင်း တစ်ပြေးညီပေးရန်အတွက် ခံစားခွင့်နှင့် အဆောင် အယောင်ဆိုင်ရာ ဥပဒေကို ပြင်ဆင်တဲ့ ဥပဒေ ဒေါက်တာအေးမောင် ကရေးဆွဲပြီး ပြည်ထောင်စုလွတ်တော်ကို တင်ပြဖို့ အတွက် ဆုံးဖြတ်ကြောင်း ကြေညာပါတယ်။ (ဩဘာသံများ)

**အချိန်၊ ၁၁:၄၉ ။**

**ဥက္ကဋ္ဌ။** ။လွတ်တော်ကိုယ်စားလှယ်များအနေနဲ့ ဒီလိုဥပဒေရေးရာကိစ္စတွေမှာ အစိုရအားတိုက်တွန်းကြောင်းလုပ်လို့ရပါတယ်။ မရဘူး မဟုတ်ဘူးရပါတယ်။ သို့သော်လည်းမိမိ တို့ လုပ်ပိုင်ခွင့်ထဲမှာရှိတဲ့ ကိစ္စမျိုးဆိုရင် အခုလိုဆောင်ရွက်လိုက်တဲ့အခါကျတော့ မြန်ဆန်တဲ့အ နေအထားရှိပါတယ်။ ဒါကိုအဆို အနေနဲ့လုပ်မနေတော့ပဲနဲ့ တစ်ခါတည်းလွတ်တော်ရဲ့ ဆုံးဖြတ် ချက်အနေနဲ့ ဆောင်ရွက်ပြီးတော့မှ ဥပဒေကြမ်းတင်လိုက်ပါ။ ဥပဒေကြမ်းရေးဆွဲတဲ့အခါမှာ ဥပဒေ ရေးထုံးရေးနည်းနဲ့ ကိုက်ညီအောင် ဥပဒေကြမ်းကော်မတီ ကနေပြီးတော့ အကူအညီ

ပေးပါ။ ဒါတော့ဒီတစ်ပတ် ပြည်ထောင်စုလွှတ်တော် မီလည်း မီပေါ့။ မမီရင်လည်း နောက်တစ်ပတ် ဖြစ်မှာပေါ့။ ရည်မှန်းချက်ကိပဲ ရောက်ဖို့လိုတယ်။ သို့သော်အရေးကြီးတာက ခုနကစကားပြောတဲ့ အခါမှာ အလွန်အကျွံဖြစ်မသွားဖို့ သတိထားဖို့လိုပါတယ်။

**အမျိုးသားလွှတ်တော် ၃၇ ရက်မြောက်နေ့ အစည်းအဝေးရပ်နားကြောင်းနှင့်  
၃၈ ရက်မြောက်နေ့အစည်းအဝေး ဆက်လက်ကျင်းပမည့်  
နေ့ရက်နှင့်အချိန်ကို ကြေညာခြင်း**

အချိန်၊ ၁၄:၅၀။

**ဥက္ကဋ္ဌ။** ။အမျိုးသားလွှတ်တော်ကိုယ်စားလှယ်များခင်ဗျား။ ယခု အမျိုးသား လွှတ်တော် ဒုတိယပုံမှန်အစည်းအဝေး ၃၇ ရက်မြောက်နေ့ကို ရပ်နားပါ မယ်။ ပထမအကြိမ် အမျိုးသားလွှတ်တော် ဒုတိယပုံမှန်အစည်းအဝေး ၃၈ ရက်မြောက်နေ့ကို ၂၀၁၁ ခုနှစ်၊ အောက်တိုဘာလ ၂၁ ရက်၊ သောကြာနေ့ နံနက် ၁၀:၀၀ နာရီအချိန်မှာ ဆက်လက် ကျင်းပမှာ ဖြစ်ပါတယ်။

အချိန်၊ ၁၄:၅၀။

**အခမ်းအနားမှူး။** ။အမျိုးသားလွှတ်တော်ဥက္ကဋ္ဌကြီး ပြန်လည်ထွက်ခွာ ပါပြီ ခင်ဗျား။

**အခမ်းအနားမှူး။** ။အားလုံးပြန်လည်ထွက်ခွာနိုင်ပါပြီ။

[ပထမအကြိမ် အမျိုးသားလွှတ်တော် ဒုတိယပုံမှန်အစည်းအဝေး ၃၇ ရက်မြောက်နေ့ အစည်းအဝေးကို ၁၄:၅၀ နာရီအချိန်တွင် ရပ်နားပါသည်။]